

శ్రీరామకృష్ణ మిషన్ (సేవాసంస్థ):

తదాదర్శములు: కార్యావళి

ఆసవాదకలు :

కీ. శే. కందుకూరు మల్లికార్జునంగారు

ప్రప్రథమమున శ్రీరామకృష్ణమిషన్ ఎట్లు స్థాపింపబడినదియు, ఆ సంస్థయొక్క ఆదర్శములు, అది కావించుచున్న సేవాకార్యావళియు నిందు వివరముగ దెలుపబడియున్నవి.

54 పుటలు

వెల : 50 పైసలు

దేవీ మాహాత్మ్యము

ఆసవాదకలు :

కీ. శే. కందుకూరు మల్లికార్జునంగారు

మార్కండేయ పురాణాంతర్గతమగు దేవీమాహాత్మ్యము భక్తులెల్లరు అవశ్యము పఠింపదగిన దివ్యగ్రంథము. పాఠశాల సౌకర్యార్థము శ్లోకములు పెద్దఅక్షరములతో ముద్రింపబడియున్నవి. ప్రతి శ్లోకమునకు తేటతెల్లమగు తాత్పర్యము గలదు.

పారాయణము చేయగోరు భక్తు యుపయోగార్థము గ్రంథాదియందు చండికా ధ్యానము, అర్చనాస్తోత్రము, కీలకస్తోత్రము, దేవీకవచమును, గ్రంథాంతమున అపరాధక్షమాపణస్తోత్రమును, దేవీసూక్తమును పొందుపఱచియున్నాము.

ఈ గ్రంథమును శ్రద్ధాభక్తులతో పారాయణముచేయు భక్తులకు శ్రీదేవీకృపాకటాక్ష వీక్షణప్రసారము తప్పక కలుగును.

170+24 పుటలు

దివ్యమగు ద్వితీయ ముద్రణము

వెల : రూ. 2-50

అర్రెసు : మేనేజరు, శ్రీ రామకృష్ణమఠము, మైలాపూరు, మద్రాసు-4

శ్రీ రామ కృష్ణ ప్రభ

సంపుటము ౨౬

౧౯౭౦ - మార్చి : సౌమ్య - పాల్గుణము

సంచిక ౯

విషయ సూచిక

బ్రహ్మస్తోత్రము—మూలము : మహాకవి కాళిదాసు	...	30౫
వ్యాఖ్యాత : శ్రీ॥ శే॥ ఆదికళాప్రపూర్ణ శ్రీ జేదము వేంకటరాయశాస్త్రిగారు		
శ్రీరామకృష్ణాష్టోత్తర శతనామానలీ—శ్రీ వినులూనందస్వామి	...	30౯
గురుదేవుని సూక్తిరత్నములు - పురుషప్రయత్నము : భగవదనుగ్రహము	...	3౧౧
యుగావతారుడు శ్రీరామకృష్ణుడు	...	3౧3
శ్రీరామకృష్ణ తారావళి—శ్రీ తుళ్లూరి నరసింహారావుగారు	...	3౧౭
స్వామిజి లేఖలలో గురుదేవుని ప్రశంస	...	3౧౮
శివానంద స్మృతులు - విశి—శ్రీమత్పువ్రాజక శ్యామాప్రాణ	...	3౨౨
శివానందలేఖావళి	...	3౨౬
“సురేశ్వరాచార్యుని నైష్కర్మ్యసిద్ధి”—శ్రీ చోడవరపు పట్టాభి సీతారామశర్మగారు	...	33౧
వార్తలు - విశేషాలు	...	333
గ్రంథపరిచయం	...	33౫

ఫోన్ : 71281

శ్రీ రామ కృష్ణ ప్రభ

పోస్టు బాక్సు : 685

1. 1969 జూలై నుండి శ్రీరామకృష్ణప్రభ ఇరవై ఆఠవసంపుటం జరుగుతూ ఉంది.
2. చందావివరాలు : ఇండియాలో రూ. 5-00 ; పిలోనులో రూ. 7-00 ; ఇతరవిదేశాలలో రూ. 7.50 ; విడిసంచిక 50 పైసలు.
3. చందాదారులు జాబులలో తమచందాదారుసంఖ్యను చిరునామాను స్పష్టంగా వ్రాయాలి.
4. సంచిక అందకపోతే వారంరోజులలో తెలియజేయాలి.
5. మేము ప్రచురించిన తెలుగుగ్రంథాలలో అనేకములు శ్రీరామకృష్ణప్రభ చందాదారులకు తక్కువవెలకు అందజేయబడును. వివరాలకు ఈ క్రింది చిరునామాకు వ్రాయండి.
6. శ్రీరామకృష్ణప్రభ ప్రముఖసంస్కృతికేంద్రాలలో ప్రచారంలో ఉన్న అధ్యాత్మికవిజ్ఞానపత్రిక, అధ్వరైస్యెంట్లకు చక్కని ప్రాపకం. రేట్లకు వ్రాయండి.
7. సమీక్షకు గ్రంథాలు పంపేటప్పుడు రెండేసి ప్రతులు పంపాలని గ్రంథకర్తలకు, ప్రకాశకులకు మా ప్రార్థన.

తక్కిన వివరాలకు ఈ చిరునామాకు వ్రాయండి :—

మేనేజరు : శ్రీరామకృష్ణప్రభ ఆఫీసు, శ్రీరామకృష్ణమఠం, మద్రాసు - 4.

శ్రీ వివేకానంద సంపూర్ణ గ్రంథావళి

ప్రతిభోజ్యులులైన ఆంధ్రపండితులచే ఆంధ్రీకరింపబడి 10 సంపుటలుగా ప్రకటింపబడి ఉన్నాయి. ప్రతి సంపుటంలోను దాదాపు 500 పుటలు.

: అట్టబైండు సెట్టు రూ. 51-50 య. క్యాలికోబైండు సెట్టు రూ. 65 య.

పోస్టేజి ప్రత్యేకం.

పది సంపుటలూ విక్రయానికి సిద్ధంగా ఉన్నాయి.

ఒక్కొక్క సంపుటం

అట్టబైండు రూ. 5-00 క్యాలికో రూ. 6-50 (పోస్టేజి ప్ర

* అయిదవ సంపుటము క్యాలికో మాత్రమే కలదు.

నూతన ముద్రణము!

ఇప్పుడే తెలుపండినది!!

శ్రీ మ ద్భ గ వ ద్గీ త

అనువాదకులు : శ్రీ నిర్వికల్పానందస్వాములవారు

ఇది మూలశ్లోకములు, ప్రతిపదార్థము, ధారాళమగు అనువాదము, టీకాసారము, విశేషాంశములు, సానువాదగీతాపాత్రక్రమము, భ్యాసమాహాత్మ్యములు, సమభావాత్మకములగు ఉపనిషద్వాక్యసూచిక, వేదాంతసూత్రసూచిక, గీతాశ్లోకసూచిక, శబ్దానుక్రమణిక—ఇన్నిటితో విరాజిల్లుచున్నది.

పుటలు : 480 (సర్వాంగసుందరమైన సప్తమ ముద్రణము) వెల : రూ. 4-00

ఇట్లు వ్రాయుడు : మేనేజరు, శ్రీ రామకృష్ణమఠము, మైలాపూరు, మద్రాసు-4

౧ రామకృష్ణ లేలామృతము

(శ్రీరామకృష్ణ జీవిత చరిత్ర)

అనువాదకులు :

శ్రీ. శే. వెదురుమూడి కృష్ణరావుపంతులుగారు ; శ్రీ. శే. కందుకూరు మల్లికార్జునంగారు.

ప్రశస్తమైన వస్తువు, ఆకలంకమైన జీవితము, లోకోత్తరమైన సంజ్ఞము. దేహమును పులకరింపజేయు ఆధ్యాత్మికానుభవములు—శైలి సరళము, మధురము. భాష నిర్దుష్టము—సర్వవిధముల నమూల్యమైన గ్రంథ రాజము.

—శ్రీ పా. జే. రాజునన్నారెడ్డిగారు, గౌ|| ప్రధాన న్యాయమూర్తి, మద్రాసు.

* * * ఈ గ్రంథము విషయానురూపమైన సుబోధమైన శైలిలో రచింపబడినదనుటకు ఎట్టి సందియమున లేదు. * * *

—శ్రీ పింగళి లక్ష్మీకాంతంగారు.

* * * ఆధునిక కాలములో వెలువడిన కొలది మహాగ్రంథములలో, అన్నివిధముల నిది యొకటి. * * *

—శ్రీ రాళ్లపల్లి ఆనంతకృష్ణశర్మగారు.

526 పుటలు

(తృతీయ ముద్రణము)

వెల : రూ. 5.00

శ్రీ శారదాదేవి చరిత్ర

రచయిత :

శ్రీ చిరంతనానందస్వామి

ప్రతి శ్రీయును పురుషుడును....చదువవలసిన గ్రంథ మిది ...అమృతకలశము!...అనన్య సామాన్య నీతిమంజరి....తియ్యని తెలుగు....పాలవంటి శైలి....

—ఆంధ్రప్రభ.

246 పుటలు

(ముచ్చటయిన మూడవ కూర్పు)

వెల : రూ. 2.75

౧ శారదాదేవి

రచయిత :

శ్రీ నండ్లూరి బంగారయ్యగారు, బి. ఏ.

శ్రీ శారదాదేవి జీవితచరిత్రయందు గ్రంథస్థములుగాని విషయములెన్నియో యిందు వివరింప బడియున్నవి. ఆమె పవిత్ర చరిత్రమున కొధారభూతములగు గ్రంథములు, పత్రికలు మున్నగు వాని ద్వారా గడించిన విశేష విషయము లిందు గలవు.

143+16 పుటలు

(ప్రథమ ముద్రణము)

వెల : రూ. 1.25

అద్రెసు : మేనేజరు, శ్రీ రామకృష్ణమఠము, మైలాపూరు, మద్రాసు - 4

శ్రీ రామకృష్ణ సూక్తి సుధ

అనువాదకులు : ఆచార్య శ్రీ నేలటూరి భక్తవత్సలముగారు

‘సహజోద్ధారమయిన వచనామృతము ఇట్టి గ్రంథరూపముదాల్చుట కిదే మొదలు’ (ఆల్ఫ్రెడు హార్న్స్లీ) అను పొగడ్తగన్న శ్రీమన్నిఖలానందస్వాముల సంక్షిప్తాంగ్ల మూలమునకు ఇది తేట తెలుగున అనువాదము.

‘గురు దేవుని స్వతస్సిద్ధజ్ఞానము, చిదానందోదేకప్రభవసహజసరళవాగ్ధాటి, శిశూచితా మాయికత, అనిర్వచనీయప్రజ్ఞ, ఋజూపమానములు, సరసకథలు, గేయములు, పద్యములు చక్కగా అనూదితములు. (హిందు : తేది 27-7-’58)

‘అద్యతనగద్యరచయితలెల్ల మేలుబంతిగా అనుసరింపదగిన గ్రంథరాజము.’

(సనేట్ట బ్రడ్డర్లు : తేది 16-2-’58)

‘అనువాదమైనా స్వతంత్రగ్రంథం అనిపించు థాటి గలది.’ (భారతి. 7-6-’61)

‘చవులూరించు చక్కని రచన.’

(డాక్టరు సర్ ఎస్. రాధాకృష్ణమూగారు)

590+158 పుటలు

వెల : రూ. 7.50

ప బోధ ర త్నా క ర ము

అనువాదకులు : శ్రీ చిరంతనానందస్వాములవారు

వివేకానందస్వాములవారు అమెరికాయందలి సహస్రద్వీపవనమున శిష్యులకు బోధించిన తత్త్వసారము సమస్తము ఇందు నిక్షిప్తమై యున్నది. శాస్త్ర జిజ్ఞాసకలవారికి ఇందలి పాదటీకలు ఎంతయో యుపయుక్తములు కాగలవు.

232 పుటలు

మూడవ కూర్పు

వెల : 2.50

ఇట్లు వ్రాయుడు : మేనేజరు, శ్రీరామకృష్ణమఠము, మైలాపూరు, మద్రాసు-4



‘అఖిలవిభు శరణొందుమ, యా త్సంబంధ యతనిక్యప నీదు ననుభూతి కందు వత్స’

—శ్రీ శారదామణి.

శ్రీరామకృష్ణ ప్రభ

సంపుటము ౨౬ }

౧౯౭౦ - మార్చి : : సౌమ్య - పాల్లనము

{ సంఛిక ౯

శ్రీ:

బ్రహ్మ స్తోత్రము

(గతసంచిక తరువాయి)

మూలము :

మహాకవి కాళిదాసు

వ్యాఖ్యాత :

కీ. శే. ఆదికళాప్రపూర్ణ వేదము వేంకటరాయశాస్త్రిగారు

ఆత్మాన మాత్మనా వేత్సి, సృజ స్యాత్మాన మాత్మనా,

ఆత్మనా కృతినాచ త్వ మాత్మనేవ ప్రలీయసే.

(హేభగవన్)

త్వమ్ఆత్మానమ్

ఆత్మనా వేత్సి

ఆత్మానం ఆత్మనా

సృజసి

కృతినా ఆత్మనా

ఆత్మనేవ

ప్రలీయసే

(ఓ భగవంతుడా)

నీవు నిన్ను

నీచేతనే ఎఱుంగుదువు

నిన్ను నీచేతనే

నిర్మింతువు

సమర్థుడవయిన నీచేత

నీయందే

లయ మొందెదవు.

తా. ఓ భగవంతుడా, నిన్ను నీవు స్వయముగానే ఎఱుంగుదువు, నిన్ను నీయందే స్వయముగానే సృజించుకొందువు, నీవు నీయందే స్వయముగానే అడంగెదవు. ప్రపంచమునకుం బోలె నీకు జ్ఞానస్పష్టిలయముల విషయమై ఒకరియపేక్ష లేదు.

ద్రవ స్పృష్టత కఠినః స్థూలః సూక్ష్మో, లఘుర్గురుః,
వ్యక్తో వ్యక్తేతరశ్చాసి.—ప్రాకామ్యం తే విభూతిషు.

8

(హేభగవన్ త్వం)	(ఓ భగవంతుడా నీవు)
ద్రవః	రసాత్మకుడవు
సంఘాత	దట్టంపుఁ గూర్పుచేత
కఠినః	గట్టివాడవు
స్థూలః	లావయినవాడవు
సూక్ష్మః	ఇంద్రియమూలకు గోచరింపనివాడవు
లఘుః	తేలికవు
గురుః	బరువవు
వ్యక్తః	కార్యరూపుండవును
వ్యక్తేతరశ్చ	వ్యక్తముకంటె వేఱగువాడవును అనఁగా కారణరూపుండవునుగా
అసి	ఉన్నావు. (ఇట్లు)
విభూతిషు	విశ్వరమ్యములందు
తే	నీకు
ప్రాకామ్యమ్.	యథేచ్ఛత్వము (కలదు)

తా. ఓ భగవంతుడా, నీవు సదీపముద్రాదులవలె రసస్వరూపుండవు, కొండలు లోకగళ పానివలె చిక్కని కూర్పుచేత కఠినుడవు, కన్నుల కగపడు ఘటాదులవలె లావయిన వాడవు, పరమాణ్వదులవలె ఇంద్రియాగోచరుడవు, దూదిలోనగు వానివలె తేలికయైన వాడవు, బంగారులోనగు వానివలె బరువయినవాడవు, కార్యరూపుండవు, కారణరూపుండవును. ఇట్లు నీకు అణిమాద్యైశ్వర్యములు ఇచ్చానుసారులుగా నున్నవి

8

ఉద్భుతః ప్రణవోయాసాం, న్యాయై ప్రిథి రుదీరణమ్
కర్మయజ్ఞః, ఫలంస్సర్గ, స్తాసాం త్వం ప్రభవో గిరామ్.

9

(హేభగవన్)	(ఓ భగవానుడా)
యాసాంగిరాం	ఏ వాక్కులకు
ప్రణవః	ఓంకారము
ఉద్భుతః	ఆరంభమో
ప్రిథిఃన్యాయై	మూఁడు స్వరములతో
ఉదీరణం	ఉచ్చారణమో
కర్మ యజ్ఞః	పని జన్నమో
ఫలం	ప్రయోజనము

స్వర్గః
తాసాం (గిరాం)

త్వం
ప్రభవః

స్వర్గమో
ఆ వాక్కులకు

నీవు
కారణమవు.

తా. ఏ వాక్కులకు ఆరంభము ఓంకారమో, ఉదాత్తానుదాత్త స్వరితముల నెడు మూడు స్వరములతో ఉచ్చారణమో, పనియజ్ఞ మో, ఫలముస్వర్గమో ఆ వేదవాక్కులకు నీవే కారణమవు.

9

త్వామామనన్తి ప్రకృతిం పురుషార్థప్రవర్తినీమ్
తద్దర్శిన ముదాసీనం త్వామేవ పురుషం విదుః.

10

(హే భగవన్)

త్వం
పురుష
అర్థ
ప్రవర్తినీం
ప్రకృతిం
ఆమనన్తి
త్వామేవ
తత్
దర్శినం
ఉదాసీనం
పురుషం
విదుః

(ఓ భగవంతుడా)

నిన్ను
ఆత్మయొక్క
ప్రయోజనమునకై
ప్రవర్తించునట్టి
మూలకారణముగా
చెప్పుదురు
నిన్నే
ఆ ప్రకృతిని
చూచుచుండెడి
కూటస్థమయిన
ఆత్మనుగా
తలంతురు

తా. ఓ భగవంతుడా, నీవే సత్స్వరజస్తమోగుణాత్మికయై పురుషునికి భోగ మోక్షములు సమకూర్చుటకు ప్రవర్తించుచుండ ప్రకృతివని చెప్పుదురు. నీవే ఆ ప్రకృతిని సాక్షి వలె నుదాసీనుడై చూచుచుండు నాత్మవనియు భావింతురు.

10

త్వం పితృణామపి పితా, దేవానా మపి దేవతా,
పరతోఽపి పరశ్చాప్తి, విధాతా వేధనామపి.

11

(హే భగవన్)

పితృణాం అపి
త్వం పితా
దేవానాం అపి

(ఓ భగవానుడా)

పితృదేవతలకుకూడ
నీవు పితృదేవతవు
దేవులకు సయితము

దేవతా

పరతఃపి

పరశ్చలసి

వేదసామ్లసి

విధాతా

వేల్పును

పై వానికంటె

పై వాడవును అగుదువు

ప్రజాపతులకు సయితము

సప్తపు.

తా. ఓ భగవంతుడా, నీవు అగ్నిష్వాత్మాది పితృ దేవతలకు సయితము తర్పణేయఁ
డవు. ఇంద్రుని దేవతలకు సయితము యజనీయఁడవు, పయివానికెల్లను పయివాడవు, దక్షుని
సృష్టికర్తలను సయితము సృజించినవాడవు.

11

త్వమేవ హవ్యం హోతా చ, భోజ్యం భోక్తా చ, శాశ్వతః,
వేద్యంచ వేదితా చాసి, ధ్యాతా ధ్యేయం చ యత్ పరమ్.

12

(హే భగవన్)

శాశ్వతః

త్వమేవ

హవ్యం

హోతా చ

భోజ్యం

భోక్తా చ

వేద్యం

వేదితా చ

అసి

యత్ పరంధ్యేయం

ధ్యాతా చ

(ఓ భగవంతుడా)

సదా ఉండువాడవయిన

నీవే

ఆహుతివి

వేల్పువాడవును

ఆహారమవు

భుజించువాడవు

ఎఱుంగనగు వస్తువు

ఎఱుంగువాడవును

అగుదువు

ఏయత్కృష్టమైన వస్తువును ధ్యానింపవల
యునో ఆ వస్తువు

ధ్యానించువాడవును.

తా. ఓ భగవంతుడా, సదా ఉండునట్టి నీవే, ఆహుతివియు వేల్పువాడవును,
అన్నమవును భోక్తవును, ఎఱుంగనగు వస్తువు ఎఱుంగువాడవును, అన్నిటికంటె పైదగు
ధ్యేయమవును ధ్యాతవును.

12

మ. హరినాభీకమలంబునం బొడమి భాషాబ్రేక్షణం బల్మిగాఁ
గర మర్థిం గొని తత్సమేతముగ వేడ్క బద్ధపీతస్థుడై
పరమప్రీతి సనందనాదులు భజింపన్ నేర్పుమీఱకొ ద్రయ్యా
సరణిఁ ముజ్జగముల్ సృజించిన జగత్సప్త స్విధిఁ గొల్చెదన్.

—గోపీనాథం వేంకటకవి.

శ్రీ:

రామకృష్ణాష్టోత్తర శతనామావ

శ్రీ విమలానందస్వామి

ఓమ్ శ్రీచంద్ర)మణీదేవీ		ఓమ్ భవతార్యస్యపాస్తయే	నమః 27
శుదిరామాప్రసూనవే	నమః 1	ఓమ్ దక్షిణాకాలికాపూజావిస్మృత	
ఓమ్ అకర్ణాయ త్తదేహాయ	,, 2	స్వాస్థ్యకర్త్రణే	,, 28
ఓమ్ ధర్మసంసితిహేతవే	,, 3	ఓమ్ ఆజన్మపూర్ణసిద్ధాయ	,, 29
ఓమ్ గదాధరాయ	4	ఓమ్ సాధనోద్బుద్ధసిద్ధయే	,, 30
ఓమ్ ధీరాయ	5	ఓమ్ తపోయోగా వృద్ధివ్య	
ఓమ్ సామ్యాయ	6	ఓమ్ సర్వత స్త్రీక్రియాసాధ్య	,, 31
ఓమ్ అమిత తేజసే	7	సిద్ధ్యద్భావితచేతసే	32
ఓమ్ సర్వానవద్యగాత్రాయ	,, 9	ఓమ్ రాధాభావనిమగ్నాయ	33
ఓమ్ సర్వచేతోపహరిణే	,, 10	ఓమ్ తానిధ్యానమోదినే	34
ఓమ్ మాతృభక్త్యేకనిష్ఠాయ	,, 11	ఓమ్ ఆజ్ఞానేయాత్మభావాయ	35
ఓమ్ మాతృవాత్సల్యభూమయే	,, 12	ఓమ్ రామచంద్రోపసేవినే	36
ఓమ్ పూర్ణబ్రాహ్మణ్యయక్తాయ	,, 13	ఓమ్ తోతాపురి గురుప్రాప్త బ్రహ్మ	
ఓమ్ శూద్రాభిక్షాసుతోషిణే	,, 14	తైకా	37
ఓమ్ నాట్యగానవిరోదాయ	,, 15	ఓమ్ పుష్పశృంగపృష్ఠాది	
ఓమ్ మిత్రబృందాగ్రగామినే	,, 16	సర్వభూతాస్తరాత్మనే	38
ఓమ్ శుష్కవిద్యావిహీనాయ	,, 17	ఓమ్ సర్వభూతాత్మభూతాయ	39
ఓమ్ ప్రాజ్ఞశాఖ్యసుమేధసే	,, 18	ఓమ్ సర్వభూతానుకంప్తినే	40
ఓమ్ త్రిడాచిత్రకళాకృష్టజనవిస్మయ	18	ఓమ్ సాక్షాత్కృతేసునాథాయ	41
హేతవే		ఓమ్ నవరూపావలంకినే	42
ఓమ్ బలాకాలజ్ఞతాకాశ	19	ఓమ్ బాలగోపాలభావాయ	43
విలోకనసమాధయే		ఓమ్ గౌరాజ్ఞాభిన్నమూర్తయే	44
ఓమ్ శివవేషసహోద్దిప్త	,, 20	ఓమ్ బుద్ధబోధప్రబుద్ధాయ	45
శివైక్యానుభూతయే	,, 21	ఓమ్ హరాకృతివిభాసినే	46
ఓమ్ స్వనుష్ఠితస్వధర్మాయ	,, 22	ఓమ్ రాస్కనేమధురాదీప్తగురు	
ఓమ్ శారదాగృహమేధినే		దైవతమూర్తయే	47
ఓమ్ స్వరుసీవారినిరౌత	,, 23	ఓమ్ భగవద్భక్తధుర్యాయ	48
దక్షిణేశ్వరవాసినే	,, 24	ఓమ్ గానమాధుర్యసిన్ధవే	49
ఓమ్ అవగూతార్థకామాయ	,, 25	ఓమ్ శమాదిపటాశ్రయాయ	50
ఓమ్ పరవిద్యైకకాక్షిణే	,, 26	ఓమ్ యతిధర్మస్వరూపిణే	51
ఓమ్ రాధాగోవిందదేవాయ			

ఓమ్ దమ్నాహ్మారహీనాయ	సమః 52	ఓమ్ సర్వాస్యోదీయశీలాయ	సమః 82
ఓమ్ వాత్సల్యాదార్యవార్ధయే	,, 53	ఓమ్ దేవాయ	,, 83
ఓమ్ కామక్రోధవిదూరాయ	,, 54	ఓమ్ అభీష్టవర్షిణే	,, 84
ఓమ్ మార్దవారవశాలినే	,, 55	ఓమ్ ఆచణ్డాలవిత్తీర్ణ స్వప్రేమ	
ఓమ్ ఏషణాత్రయముక్తాయ	,, 56	పీయూషసమ్పదే	,, 85
ఓమ్ హేమమృత్యుల్యదర్శినే	,, 57	ఓమ్ సమాధినిష్ఠచిత్తాయ	,, 86
ఓమ్ స్థితప్రజ్ఞాయ	,, 58	ఓమ్ భక్తకృత్పద్మవాసినే	,, 87
ఓమ్ శుద్ధాయ	,, 59	ఓమ్ జన్మమృత్యుజరాతప్తజన	
ఓమ్ లోకసంజ్ఞాహకారిణే	,, 60	విశ్రాంతిభూమయే	,, 88
ఓమ్ గుణాతీతాయ	,, 61	ఓమ్ ఆత్మసంస్థాయ	,, 89
ఓమ్ శాంతాయ	,, 62	సత్యాయ	,, 90
ఓమ్ సర్వతీర్థస్వరూపిణే	,, 63	ఓమ్ శరణ్యగుణశాలినే	,, 91
ఓమ్ అమానినే	,, 64	ఓమ్ దురాచారవిఘాతాయ	,, 92
ఓమ్ మానదాయ	,, 65	ఓమ్ సదాచారప్రవర్తినే	,, 93
ఓమ్ పుణ్యశ్లోకాయ	,, 66	ఓమ్ సంసారకర్ణధారాయ	,, 94
ఓమ్ యోగినే	,, 67	ఓమ్ సంశయగ్రన్థిభేదినే	,, 95
ఓమ్ సర్వానుస్మృతచిన్మాత్రదర్శినే	,, 68	ఓమ్ అష్టపాశవిముక్తాయ	,, 96
ఓమ్ అమృతమూర్తయే	,, 69	ఓమ్ కలిదోషాపహారిణే	,, 97
ఓమ్ లోకశిక్షణదత్తాయ	,, 70	ఓమ్ అవ్యాజకరుణాయ	,, 98
ఓమ్ జీవసేవావిధాయినే	,, 71	ఓమ్ ఆత్మదీపాయ	,, 99
ఓమ్ గృహమేధినిదర్శాయ	,, 72	ఓమ్ ఆనందమూర్తయే	,, 100
ఓమ్ నైమికబ్రహ్మచారిణే	,, 73	ఓమ్ విరక్తిభక్తివైరగ్యలభూతిమంజుల	
ఓమ్ అపమృతాకేవధర్మతత్త్వ		దాయినే	,, 101
ప్రకాశినే	,, 74	ఓమ్ భక్తహర్షితమోభేదిదవ్యజ్యోతి	
ఓమ్ విద్వద్వర్యసుపూజ్యాయ	,, 75	స్వరూపిణే	,, 102
ఓమ్ కేశవస్తుత్యకీర్తయే	76	ఓమ్ సర్వదేవస్వరూపాయ	,, 103
ఓమ్ సాధుసజ్జనజుష్టాయ	77	ఓమ్ సర్వదేవస్వరూపాయ	,, 104
ఓమ్ వేదవేదాంతభానవే	78	ఓమ్ సర్వావతారసారాయ	,, 105
ఓమ్ గిరిశాదినముద్రారే	79	ఓమ్ రామకృష్ణైకరూపిణే	,, 106
ఓమ్ వివేకానందదాయినే	80	ఓమ్ ప్రపన్నత్రాణదీప్తాయ	,, 107
ఓమ్ బ్రహ్మసందేశివానందాద్వైతే		ఓమ్ రామకృష్ణాయఓమ్ సమః	108
వాసానాథాయ	, 81		



గురుదేవుని సూక్తిరత్నములు

పురుషప్రయత్నము : భగవదనుగ్రహము

మనకు ఆహారము సమకూర్చుచున్నాడు కావున భగవంతుడు దయామయు డని చెప్పజాలము. 'అలికి కూడు పెట్టుకొనుట ఊరికి ఉపకారమా' అనునట్లు బిడ్డలకు అన్న మిడుట తండ్రివిధి కదా. కాని మనసును దుష్ప్రేరణల నుండి కాపాడుచు పెడత్రోవ త్రొక్కుకుండ రక్షించుపట్ల భగవంతుడు నిజముగా దయామయు డని చెప్పవలయును. 1

ప్రశ్న : ఎట్టికర్మల నొనర్చుటచే భగవంతుని బొందవగును?

ఉ. కర్మములలో నేమియు లేదు. 'ఈకర్మ మొనర్చిన భగవంతుని బొందగలము, ఆకర్మ మొనర్చిన బొందజాలము' అని భావింపరాదు.

సర్వము భగవదనుగ్రహముపై నాధారపడి యున్నది. వాని యనుగ్రహము పొంద దలచెదవా, నీ వేకర్మ మొనర్చినను మనఃపూర్వకముగా నొనర్చుము, భగవంతుని బొందవలయునను పరితాపముతో నొనర్చుము. వాని కృపవలన నీపరిస్థితు లనుకూల పడగలవు. సాక్షాత్కారమునకు వలయు స్థితిగతు లేర్పడగలవు. నీవు సన్న్యసింప దలచియుండ, కుటుంబము నీపై నాధారపడియుండ, నీ సోదరుడు తద్భారనిర్వాహకుడు కావచ్చు. నీ భార్య నీకు అడ్డము వచ్చుటకు బదులు నీకు తోడ్పడవచ్చు. లేదా, నీకు వివాహము జరుగకే పోవచ్చు. అప్పుడు నీకు సంసార బాధ్యతయే యుండదు. అంతయు దైవానుగ్రహము. 2

శతాబ్దములకొలది గది నావరించియున్న చీకటి, దీపము వెలిగించినంతనే మటుమాయమగుచున్నది. కోట్లకొలది జన్మములలో చేసిన పాపములు భగవానుని కరుణాకటాక్ష

మొక్కటి ప్రాప్తించినంతనే పటాపంచలై పోవుచున్నవి.

కొన్ని చేపలకు వెక్కు వరుసల యెముకలుండును, మఱికొన్నిటి కెముక లొక్కవరుసయే యుండును, అవి హెచ్చుగా నున్నను తక్కువగా నున్నను చేపలను దినువారుమాత్రము వానినన్నిటిని తీసి పాటవేయుదురు, అటులనే పాపములు కొందఱి కెక్కువగా నుండును, కొందఱికి తక్కువగా నుండును. కాని యీశ్వరానుగ్రహము సకాలమున వాని నన్నిటిని తొలగించి నరులను పాపవిముక్తులనుగా జేయును. 4

మలయమారుతము వీచునప్పుడు చేపగలచెట్లన్నియు మంచిగందపుచెట్లుగా మాఱునట. చేపలేని బొప్పాయి, వెదురు అరటి మొదలగునవి మార్పుచెందక యథాప్రకారముగనే యుండును. అటులనే ఈశ్వరానుగ్రహము లోకమునకు ప్రాప్తించునప్పుడు సౌజన్యపుణ్యాంకురములు గలవారు శీఘ్రముగా మహనీయులగుదురు—భక్తు లగుదురు. ఇక నిర్భాగ్యులగు విషయాసక్తులుమాత్రము ఎట్టి మార్పును జెందక ఎప్పటివలెనే యుండురు. 5

ఒక పుణ్యాత్ముడు జపమాల త్రిప్పచు భగవన్నామస్మరణ చేయుచుండెడివాడు. శ్రీగురుదేవు డాతని కిట్లనియె. "ఒక్కతావునే (సాధననే) అంటిపట్టుకొనియుండ నేల? ముందునకు సాగిపోము". అతడు, "అందులకు భగవదనుగ్రహము కావలయును గదా" అనియెను. అంత శ్రీగురుదేవు డాడని కిట్లు బోధించెను.— "భగవదనుగ్రహ మను మారుతము అహర్నిశము నీశీరస్సుమీదుగా వీచుచునే యున్నది సంసార సాగరమును శీఘ్రముగా తరింపజేరెద

వేని నీమన స్పృశి నొకయొక్క తెరచాపలను విప్పుము.” 6

ఈశ్వరానుగ్రహ మను గాలి సర్వదావీచుచునే యున్నది. సోమరులై సంసారసాగరమున బడియుండువారు దాని లాభమును బొందరు. కాని కార్యదక్షులు బలాధ్యులు నగు వారు తమమనస్పృశి తెరచాపను నిండార విప్పుకొని, ఆయనకూలవాయువును గ్రహించి, శీఘ్రముగా పరమావధిని బొందుదురు. 7

ప్రశ్న: ఆకస్మికముగా నేమియు సిద్ధి పడదా?

ఉ. ము కిసొందుటకు సర్వసాధారణముగా అందఱును దీర్ఘకాలము సాధనచేయవలసి యున్నారు. ద్వారకనాథబాబు ఒక్కసారిగా హైకోర్టుజడ్జి కాలేదు. ఆపదవిని బొందుటకు ముందాయన అనేకసంవత్సరములు కష్టపడి పని చేసెను—శ్రమపడి చదువుకొనెను. అట్లు శ్రమ కోర్వ నిచ్చుగింపనివారు కక్షిదారులు లేని ‘బల్లండుగు’ ప్లీడరులై యుండుటకు సిద్ధపడవలసినదే. ఐనను భగవదనుగ్రహముచే ఆకస్మికముగా అభ్యుదయము నొందుటయు గలదు. కాలిదాసువిషయ మట్టిది. సరస్వతీదేవి యనుగ్రహమున పరమసామరసితినుండి యాత డొక్కసారిగా భారతదేశకవిత్వర డనిపించుకొను సిద్ధిని బొందెను. 8

ఒకగృహస్థశ్రుడు: దేవా, మీరు భగవంతుని జూచితి రని వినియున్నాము. కావున మున్నగుగ్రహించి మేము గూడ భగవంతుని జూచునట్లు చేయుడు. ఆభగవానుని చెలిమి సంపాదించు తెలు?

ఉ. సర్వము ఈశ్వరేచ్ఛ ననుసరించి నడచును. భగవద్దర్శనము నొందుటకై సాధన

చేయవలయును. కేవలము చెఱువుగట్టున గూర్చుండి, “ఈచెఱువులో చేప లున్నవి, ఈ చెఱువులో చేప లున్నవి” అని యుచుటచే చేపలు చేజిక్కునా? వానిని బట్టుటకు వలయు పరికరములను సంపాదింపుము—గాలపుజవ్వ దారము ఎర—వీనిని దెచ్చి ముందు చేపల నాకర్షించు నాహారము నీటిలో చల్లుము. అంతట లోతున నున్న చేపలు పైకివచ్చును. అప్పుడు నీవు వానిని పట్టుకొనవచ్చును. ఏప్రయత్నమును చేయక మీ రూరక కూర్చుండియుండ నన్న మీకు భగవంతుని జూపుమని యడుగు చున్నారా? పెరుగు తోడుపెట్టి వెన్న చిలికి మీనోటి కందీయవలయునా? చేపను బట్టుకొని మీచేతిలో బెట్టవలయునా? ఎంత విపరీతముగా నున్నది మీకోరిక! 9

నడిసముద్రమున బోవు నోడ తెరచా: కొయ్యమీద నొకపా వాలియున్న దను కొనుడు, అది యచట చాలసేపు కూర్చుండుటకు విసుగుచెందును; మఱియొక తావును వెదకుటకై యెగిరి వెడలును; దేనిని గానక, ఎంతయో అలసి సాలసి తుదకు పూర్వపు ఓడ కొయ్యనే చేరును. అట్లే సామాన్యసాధకుడు తన శ్రేయోభిలాషియు అనుభవశాలియునగు గురువు విధించు శిక్షణమును సాధనములను సాగింప విసుగుచెందును, నిరాశు డగును, గురువునందు విశ్వాసము కోల్పోవును. ఇక స్వప్రయత్నముచే భగవంతుని గనుగొంద మను ఆశతో ఎందెందో తిరుగాడును; ఎంతయో వృథాప్రయత్నము చేసి తుదకు తన పూర్వపు గురునియొద్దకు—అతని యనుగ్రహమును రాగదమును బొందుటకై—తిరిగి వచ్చును. 10

ఉక్కగా నుండగా గాలి వీచినంతకాలము విసనకట్టుతో విసరుకొందుము. ధనవంతులకును

దరిదులకును ఎల్లరకును సమానముగా హాయి నొసగు మలయమారుతము వీవ నారంభించి నంతనే వినకట్ట నావల బెట్టుదుము, పరమా వధిని బొందుటకై దైవసాహాయ్యము లేకుండు నంత కాలము స్వప్రయత్నము సాగింపవల యును; కాని యదృష్టవశమున ఆత్మోద్ధాటు లభించినపుడు ఇక శ్రమపడుట — సాధన చేయుట - అనావశ్యకము. అంతవఱకు మాత్రము శ్రమపడక తీరదు. 11

మలయమారుతమే వీచునపుడు వినకట్ట ఎందులకు? భగవత్కృపయే లభించునప్పుడు జపతపము లెందులకు? 12

భగవంతుననుగ్రహము గురుననుగ్రహము సద్భక్తుననుగ్రహము ఈమూడు విధములైన యనుగ్రహమును అదృష్టవశమున బొందినను అంతఃకరణపుటనుగ్రహము లేనియెడల — అనగా తరణిపాయమునకై పరితపింపని యెడల—అన్నియు నిష్ఫలములు. 13

నీ వెంతగా ప్రయత్నించినను భగవదను గ్రహము లేనిచే ఏమియు లభింపదు. వానికృప

లేనిచే నీవు వానిసాక్షాత్కారమును బొంద జాలవు. కాని భగవత్కృప సులభముగ చేజి క్కునది కాదు. హృదయమునలి యహం కారమును నిర్మూలము చేయవలయును. ‘నేను కర్తను’ అను నహంకార మేమాత్ర మున్నను నీవు భగవంతుని గన జాలవు. (ఇంటిసామగ్రి పెట్టుకొను) గదిలో ఎవరో యొక రుండగా మఱియొకరు ఇంటియజమానుని ఏదియో యొక వస్తువును అందుండి తెచ్చునినయెడల వెంటనే యాతడు “గదిలో ఎవరో ఉన్నట్లున్నారు, చూడు, వాని నడిగి పుచ్చుకో” అని చెప్పను గదా! “నేను కర్తను” అని భావించువానికి భగవానుడు ప్రసన్నుడు కాదు. 14

తన కెపుడు కృప గలుగునో అపుడే భగ వంతుడు ప్రత్యక్షమగును. అతడు పరంజ్యోతి జ్ఞానభాస్కరుడు; వానికిరణ మొక్కటి ప్రస రించి లోకమున కంతకును ధీశక్తి నొసగు చున్నది. తన్మూలముననే మనము ఒండొరు లను దెలిసికొనగలుగుచున్నాము. తన దివ్య తేజమును తనపై ప్రసరింపజేసికొనునప్పుడే మనము వానిని గాంచగల్గుదుము.

యుగావతారుడు శ్రీరామకృష్ణుడు

అత్యవశ్యకములైన ఏవిలువల సంపాద నము భారతీయ సంస్కృతికి అనాదికాలముగా ఆదర్శమై యున్నదో, ఆ విలువల కన్నింటికి పరమహంస శ్రీరామకృష్ణుని జీవితమును ఉప దేశములును అనుపేక్ష్యలక్ష్యములుగా నున్నవి. ఆయన రాజకీయసాంఘికసంఘర్షణలకు కడు దూరుడై యుండినవాడు, భౌతికశాస్త్రమున గాని తత్త్వశాస్త్రమునగాని పఠనపాఠనరూప మైన కృషి ఆయన చేసినవాడు కాదు, అయి

నను ఆయనప్రభావము విశ్వమానవతతి దెంద ములలో ప్రగాఢముగా ముద్రితమై యున్న దనుట సాటి లేని యొక నిశేషము.

ఆయనజీవితచరిత్రమువలన తెలియనగు సారతమాంశ మిది - దేవు డున్నాడు, దేవు నెఱుగుటయే సాక్షాత్కరించుకొనుటయే జీవిత మున కేకైకలక్ష్యము. జ్ఞాను లందఱును ఉద్ధా టించిన విషయమే ఇది. మఱి శ్రీరామకృష్ణుని ప్రత్యేకత ఏమి? ఇందుపై ఆయన ఉంచిన

ఊనిక; ఇందుకై తిరుగులేని రీతిలో ఆయన నిర్వృత్తించిన అమోఘసాధన, ఈమార్గమున మానవుడు ఏయే సమున్నతులు సాధింపగలడు వివరములను ఎంతటిసంతయాత్మ్యనకును నచ్చునట్లు ఆయన తనజీవితమునందే ప్రదర్శించిన రీతి—వీనివలన గలిగిన ప్రత్యేకతయే శ్రీరామకృష్ణునిది.

దేవుడు ఉన్నాడా లేడా అను ప్రశ్నను మనలో మహాప్రతిభానిధులుపైతము తమ్ముతా మడుగుకొనుచుందురు. ఇందునుగూర్చిన తర్క-మంతయు తుదకు “ఉపపత్తులు దేవుడున్నాడనుటకును కలవు లేడనుటకును కలవు” అను తీర్మానమునకు మనలను తెచ్చి వదలును. ఈప్రశ్న ఏమో చాలముఖ్యమైనదే. ఇందు మన మవలంబించు పక్షమునుబట్టి మనజీవితపథము రూపొందును. ఈసంతయమును బోకార్చి సుదృఢవిశ్వాసమును గలిగింపగల మహానీయుని జీవితమునకును సందేశమునకును ఇంతంతనరాసంత ప్రాముఖ్యము గల్గుట కిదే కారణము.

శ్రీరామకృష్ణునిజీవితమున వెలుపలికిజూచుటకు ఘనసంభవము లేవియు లేవు. ఆయన జీవితచరిత్రము అందఱు యోగుల జీవితచరిత్రమువంటిదిగానే కనిపించును. కాని లోతునకు దిగి చూచినచో అచ్చెరుపుగాలుపు ఉపాదేయవిషయసందగననగును. భగవదన్వేషణమున ఆయన ఆచారసిద్ధములైన అవధులను గ్రంథప్రతిపాదితక్రమములను అతిక్రమించినాడు. ఆయన భగవత్ప్రేక్ష గలవాడనుటకంటె, భగవత్ప్రేక్షయే ఆయనగా రూపొందెనని చెప్పట సముచితమగును. నీట మునిగినవాడు ఊపిరికై పడు తహతహ ఎట్టిదో దేవుని గాంచుటకై సాధకుడు పడవలసిన తహతహాయు అట్టిదే అని ఆయనయే పలుసార్లు చెప్పి

యన్నాడు. అట్టి తహతహ అంతటి తహతహ ఎవనికిపుట్టునో వానికి లక్ష్యసిద్ధి తప్పక కలుగుననుట శ్రీరామకృష్ణుని స్వానుభవము.

తనలో ఆంతరముగ గలిగిన పరివరమును శ్రీరామకృష్ణుడు దృష్టాంతపూర్వకముగా అనన్యాదృశ ఫణితిలో ఇట్లు వివరించెను. బిడ్డయెదుట కొన్ని బొమ్మలను మితాయిముక్కలను వేసి తల్లి వంట మున్నగు తనపనులు నిర్వర్తించుకొనుటకు వంటింటి కేగును. తల్లిని తలచుకొనక బిడ్డ మితాయిముక్కలను దినుచు బొమ్మలతో ఆడుకొనుచు నుండును. తల్లియు ఇంటిపనులలో నిమగ్నురాలై యుండును. చాల సేపటికి బిడ్డకు విసుగు పుట్టి అమ్మను బిలచును. ఆ పిలుపును ఆమె లక్ష్యపెట్టదు. తర్వాత ఆ బిడ్డ ఆకలికి తాళజాలక బొమ్మలను పాతవేసి అమ్మకై ఏడువ నారంభించును. అప్పుడు బిడ్డకు కావలసినది తానే గాని, వే తేదియును గా దని గుర్తించి తల్లి తెక్కలు కట్టుకొని బిడ్డయెదుట వ్రాలి బిడ్డ నెత్తుకొని సముదాయించును.” ఐహికవిషయాసక్తి మన కున్నంత వఱకు భగవంతుడు దుదాసీనుడుగ నుండును. “భగవంతుడే కావలయును వే తేదియు వల”దను ఏకాగ్రత మనకు కుదిరినప్పుడు భగవంతుడు సన్నిహితుడగును. ఈసత్యమునకు శ్రీరామకృష్ణుని జీవితచరిత్రము తమలక్ష్యము.

దేవీసాక్షాత్కారానుభూతి గలిగిన పిమ్మట శ్రీరామకృష్ణుడు తఱచు సమాధిసంబంధి దశలో నుండెడివాడు. అన్నిటికంటె ఎక్కువగ ‘సమాధి’నిగూర్చి చాలమంది అపార్థముచేసి కొనుచుందురు. కేవలము బాహ్యలోకజ్ఞానమును గోల్పోవుటయో వింతదృశ్యములను గనుచుండుటో సమాధి కానేరదు. భగవదనుభూతి జాగ్రత్త్యప్నసుఖప్రవృత్త్యలలో దేనిలోనైన

గలుగవచ్చును. ఆ యనుభూతికి మార్గము భౌతిక దేహమే. సమాధిలో అట్లు కాదు. సాధకునకు దేహమునుగూర్చిన తలంపు అంతరించి-వీటిలో ముంచిన కుండ పగలినప్పుడు అందలి నీరు ఏటి నేటితో ఏకమైనట్లు—జీవాత్మ విశ్వాత్మలో ఐక్యమై మొందుట నిర్వికల్పసమాధి. ఆస్థాయి నధిరోహించినవారు సాధారణముగా శరీరస్మృతికి మరలిరా రని గురుదేవుడు వక్కాణించియున్నాడు. కాని అవతారపురుషులును జగదాచార్యులు నగు కొందఱు సమాధిస్థాయి నధిరోహించిన పిమ్మట లోకహితార్థము ఆపర మార్గసం దేశమును జిజ్ఞాసువులకు వెదజల్లుటకై ఆశిఖరమునుండి అవరోహించి మామూలు సాయికి వత్తురు. “నిర్గుణబ్రహ్మములో లీనుడవు గాకుము. పారమార్థిక వ్యావహారికరంగముల నడుమ, పారమార్థికజ్ఞానద్వారమున ‘భావముఖ’మున నుండు మని దేవి శ్రీరామకృష్ణు నాదేశించెను. తంత్రశాస్త్రము చెప్పిన ఆఱవఆధారమున ఆయన నిలువవలసినవాడయ్యెను. అందుండి ఆయన ఏడవఆధారమహిమనే గాక, క్రిందిస్థానములలో కుండలినిదీవ్యా విష్కృతులనుగూడ కనగలిగెను. ఆసరిహద్దు నెలపునుండి ఆయన మెల్లగ నొకపరి ముందునకును ఒకపరి వెనుకకును అడుగిడుచుండును. లోకమాతయెడ భక్త్యావేశము, నెమ్మదిగ అద్వి తీయబ్రహ్మసాగరమున మునిగియుండుట—అను ఈ రెండనుభూతులును ఆయనకు దానివెనుక ఇది దీనివెనుక అదిగా మాఱి మాఱి కలుగుచుండినవి. ఈవిధముగ సగుణబ్రహ్మమునకును నిర్గుణబ్రహ్మమునకును శ్రీరామకృష్ణుడు ఏకత్వమును సాధించినాడు. అంతర్వామిబ్రహ్మమునకును సర్వవాప్తిబ్రహ్మమునకును అభిన్నతను సాధించినాడు. లోకమున ప్రమాణగ్రంథ

ముల కెక్కిన ఆధ్యాత్మిక చరిత్రములో ఇట్టి అనుభూతి అపూర్వము.

బ్రహ్మ మొక్కటే సత్యము. తక్కినదెల్ల మిథ్య. బ్రహ్మైనుభూతియే సమాధి. సమాధి సత్యమాలకమైనందున అది మూర్ఖురోగము వంటి రోగము కానేరదు.

ఆధ్యాత్మికానుభూతులవలన ఆయనజీవితములో కలిగిన పరిణామియే ఆయనభూతుల యాధార్థ్యమునకు కొలగొట్ట. అందుచే నిరక్షరాస్యుడుగనుండిన పల్లెవాడు జ్ఞానిగ మార్పొందెను. ఆయనవాక్కులు శ్రోతలకును పఠితలకును జ్ఞానజ్యోతిని ఉత్పాదమును కలిగించుచున్నవి. ఆయనభూతులవలన ఆయనకు మహిష్టవ్యక్తిత్వము కలిగెను. ఆయనకెదుట ఆకాలపు హేమా హేమీలు తమ్ము శిశువులనుగా భావించుకొనిరి. ఆయనకు కలిగిన విశ్వాసశక్తికి ముందు ప్రబలమేధానిధులు గడగడలాడుచుండిరి. “మీరు దేవుని జూచితిరా?” అను సవాలుప్రశ్న విమర్శకజిజ్ఞాసువగు వివేకానందుడు అడిగెను. ఇంచుకైనను వెనుబాటు లేక శ్రీరామకృష్ణుడు చెప్పిన జవాబు :— “దేవుని నేను చూచియున్నాను, సదా చూచుచునే యున్నాను. నిన్ను చూచినంతకంటె స్పష్టతరముగ చూచుచున్నాను. నాచూపు మార్గము ననుసరింతువేని దేవుని నీకుకూడ చూపగలను. చాల చిక్కైన ప్రశ్నకు అది చక్కనిజవాబు.” ఆజవాబు ఆవిజ్ఞానిని సంతృప్తిపఱచి ఆయనకు శిష్యునిగ నొనర్చెను.

ఆయనకు కలిగిన ఆధ్యాత్మికానుభవములు ఆయనను జ్ఞానజ్యోతికిని ఆనందమునకును కేంద్రముగ నొనర్చినవి, ఆప్రభావము ఆయనను ధాసినప్రతియొక్కనిని ముంచెత్తినది. జీవితమున ఎంతటిచిక్కులు కలిగినప్పుడును ఆయనభూతుల ప్రభావము ఇంచుకైనను తగ్గ

లేదు. కంతవ్రణముచే ఆయన మరణించె ననుట ఎల్లరును బాగుగ నెఱిగిన విషయమే. అంతటిసాధువునకు, అంతటిపరమపావనునకు అట్టిఘోరవ్యాధిబాధ ఏల కలుగవలె నను ప్రశ్న తఱచు అడుగబడుచుండును. విధినిర్ణయ మునకు కారణము కనుగొనుట మానవులకు శక్యము గాదు. ఐనను జగదాచార్యుడగు శ్రీరామకృష్ణునికి కలిగిన శరీరబాధలు ఆయనకు కలిగిన ఆధ్యాత్మికసిద్ధిమహిమను చూపున వయ్యెను. సామాన్యమానవునకు దేహబాధ రవంత కలిగినను దేహమునుగూర్చిన తలంపు తప్ప వే తేదియు నుండదు. అది అతని సిద్ధాంతాలను ధ్వంస మొనర్చును. అతనిని దుఃఖనిరుత్సాహములకు భాజనునిగ చేయును. శ్రీరామకృష్ణుని జీవితమందన్ననో ఆయన ప్రగాఢబాధల ననుభవించిన సమయమే ఆధ్యాత్మిక సమున్నతిని బ్రహ్మానందమును ఆయన అనుభవించిన కాలము. దేహము బాధలుపడి నది. కాని ఆబాధ మనసును ఖోబ్లిలేదేయ లేదు. విశ్వాసములను సడలినవలేదు. ఆధ్యాత్మిక శిఖరారోహానందమునుండి ఆయనకు చ్యుతిని కూర్చ లేదు. ఆయనకుండిన యాధ్యాత్మిక శక్తులు నిజమునకు మహోన్నతస్థాయిలో నుండిన దప్పడే. అప్పుడాయన తన్ను సమీపించిన అసంఖ్యాకులజీవితములను మార్పొందజేసి వారిని ఆధ్యాత్మిక ప్రవణులనుగ జేసెను. ఆయనకు వైద్యము చేయుచుండిన డాక్టరుసర్కారు వట్టిసంతయాత్ముడు, హేతువాదపరుడు. ఆయన పైతము గురుదేవుని సంపర్కమహిమచే మాటి పోయెను. సవాలుచేయుశిష్యుడగు వివేకానందుడు ఆయనసంకల్పముచే నిర్వికల్పసమాధి ననుభవించెను. సాధనమార్గములో శ్రమపడు

చుండిన పెక్కండు భక్తులకు ఆయన దన యాశీర్వాదముచే శాంత్యానందములను లక్ష్య సిద్ధిని సమకూర్చెను. తనయాదర్యముచేతను తనతోడిసంస్కర్తముచేతను ఆయన తనయాశ యాలను దృక్పథమును మహోన్నతవంశసంజా తులును విద్యాసంపన్నులునగు నొకజట్టుయున కులలో నెలకొల్పెను. తత్ప్రభావమున వారు తమసర్వస్వమును త్యాగముచేసి పేదఱికమును వరించి గురుదేవుని అడుగుజాడలలో భగవద న్వేషణమును సాగింప సంసిద్ధులైరి. ఆబ్రాత్య వర్గమునుండియే అనంతరకాలమున రామకృష్ణోద్యమము రూపుదాల్చినది.

కావున ఆధునికమానవతతికి పరతత్త్వ మును ప్రత్యక్షమొనర్చినవా డాయన.

శ్రీరామకృష్ణుని జీవితచరిత్రమునకు పీఠిక వ్రాయుచు గాంధీమహాత్ముడు ఆయనసం దేశ మును అనుభవాలను సరళమును సమర్థమును అగు వక్కణమున ఇట్లు పొందుపఱచెను. 'శ్రీరామకృష్ణునిజీవితచరిత్ర మనగా నిత్యాన స్థానమున ప్రదర్శింపబడిన ఆధ్యాత్మికధర్మమే. ఆయనజీవితచరిత్రము దేవుని మన ఎట్టయెదుట నిలుపును. ఆయనజీవితచరిత్రమును చదివిన ఎవనికిగాని బ్రహ్మ మొక్కటే సత్యము, తక్కిన దెల్ల మిథ్య అనెడి దృఢవిశ్వాసము కలుగక మానదు. భగవత్పరత శ్రీరామకృష్ణునిలో రూపుదాల్చినది. సంకయబహుళమైన యుగ మిది. ఈకాలమున శ్రీరామకృష్ణుడు ఉజ్వల సజీవవిశ్వాసమునకు లక్ష్యమై యున్నాడు. ఆ విశ్వాసము వేలకొలది మగువలకును మగవారి కిని పరమనిర్వృతిని కూర్చుచున్నది. అది లేకుం డిన ఆధ్యాత్మికమైన వెలుగే వారికి లేకుండె డిది.



శ్రీరామకృష్ణతారావళి

శ్రీ తుళ్ళూరి నరసింహరావుగారు

అంచితపుణ్యమూర్తి, విబుధార్చిత, బ్రహ్మవిదాంవరిష్ఠ, అ
భ్యంచితజీవయాత్రను నిరాధి సమాధిజితేంద్రియుండవై,
పంచవటీప్రదేశమున పావనమైన సమాధినిష్ఠలోఁ
గాంచితి వంతరాత్మను నఖండమమేయమునైన బ్రహ్మమున్.

ఓమహానీయతేజ, సుగుణోజ్జ్వల, పుణ్యయశోధనా, భవ
న్నామము విశ్వమానవమనః కుహరాంతర కశ్యలాంబుదో
ద్దామరవిప్రకాశసమధామము దిక్కులఁ దేజరిల్లుచున్
పామరపండితాగ్రణుల భక్తిరసాప్లుతులం బానర్చెడున్.

ఓమహానీయతేజ, కరుణోదధి, మిశ్రమనీయజీవితా
రామములో సుమించినవి రంజిలుభక్తి సుబోధపుష్పముల్,
తేమకరుండవై, సుజనసేవ్య తపోధనమండనుండవై,
ప్రేమను చాటినాపు పృథివిన్ భవబంధ విమోక్షదీక్షమై.

పరమోదారము భక్తిపూరము భవద్వాక్యామృతాసార, ము
ర్వరసస్వోత్తమ బోధనాపదవిలో రాణించు సీభావబం
ధుర బోధామృత మాని మానిరి నరుల్లుష్కార్యచాపల్య, మో
కరుణామూర్తి, నివారితార్తి, త్రిజగత్కల్యాణకీర్తి, ప్రభూ.

సీమహానీయజీవితమునేలకు నింగికి పూజనీయమా,
సీమహానీయమూర్తి యవసీతలి నిల్చి చిరప్రసిద్ధమై,
సీమహానీయబోధలు పునీతమొనర్చును మానవాళిబా
ధామయకశ్యలప్రకృతి, ధర్మవినోది, గదాధరప్రభూ.

శాశ్వతధర్మరక్షక, విశాలమతీ, జగదేశపావనా,
విశ్వమతానుసారిపదప్రతిబోధక శావిచక్షణా,
ఆశ్వధిరూఢభూమిక, మహామహితాత్మ, జగద్గుహాత్తమా,
విశ్వశుభంకరా, విదితవేద్య, భవాంబుధితారకోత్తమా.

గాఢధ్యానమహాబ్ధిమధ్యమున మున్గన్ లభ్యమారత్న స
దూధార్థంబులు భక్తలోకమునకు న్నోప్యమ్ము గాదంచువా
క్రౌఢిన్ జాటుచు శిష్యవర్గమును జక్కందిద్దివై రాగ్యసం
లీఢాంతర్యుఖుల బొనర్చిన భవల్లీలన్ మదిన్గొల్పెదన్.

7

ఆసమోహనమైన రూపమును, విద్యాప్రాధినిం జాటునా
యాసౌజన్యవచోవిలాసమును, శిష్యశ్రేణిపైఁజూపు నా
యాసౌశీల్యదయామయత్వమును, నాయా భక్తవాత్సల్య మా
యాసాన్నిధ్య మహత్త్వముం-దలఁపరోమాంచమ్ముగల్గున్, ప్రభూ.

8

స్వామిజి లేఖలలో గురుదేవుని ప్రశంస

శ్రీరామకృష్ణుని సరిగా అర్థముచేసెకొనగల
వారు కొలదిమంది, కొలదిమందిమాత్రమే. 1

ఆదర్శశాస్త్రము నాకు లభించినది, ఆదర్శ
పురుషుని దర్శించితిని. 2

నిండుచున్నకుండ గుడగుడ మను శబ్దము
చేయును. గాని, నిండినకుండ నిశ్శబ్దముగా
నుండు నని మా గురుదేవుడు చెప్పుచుండెడి
వాడు. 3

శ్రీరామకృష్ణుని నామజపము చేయువా
డెవడైనను నీకు గురువే అని ఎఱుంగుము. 4

నా గురుదేవునిబిడ్డలు నాసేవ లందుకోవల
సినవారు. ఈ విషయమునమాత్రమే నా
కింకను కర్తవ్యశేష మున్న ట్లనిపించును. 5

తుదకు తేలిన గొప్పనిర్ణయ మిది :—
శ్రీరామకృష్ణునకు సాటి లేరు. అపూర్వమైన
ఆ పరిపూర్ణ, ఆగి అర్హత పరికింపక అందఱి
మీదికిని ప్రసరించు ఆ మహాద్భుత కరుణ, బద్ధ
జీవులపట్ల ప్రగాఢమగు ఆ సానుభూతి - భువి
నిం కెవరియందును లేవు. ఆయనే చెప్పుచుండి
నట్లుగ ఆయన అవతారమైన కావలెను, లేదా,

నిత్యపరిపూర్ణుడగు ఏ పరమపురుషునిగూర్చి
'ప్రజాయమాను' డనియ 'బహుధావిజాతు'
డనియు వేదాంతము చెప్పినో ఆ పరమపురుషు
డైన కావలెను. ఇది యెడలని సడలని
నా విశ్వాసము. 'యోగిని ధ్యానించుటచేత
గమ్యము చేరవచ్చు' నను సూత్రమున అట్టి
పరమపురుషునుపాసనమునే పతంజలి చెప్పి
యున్నాడు. ఆయన జీవితకాలములో నాకోరి
కల నొక్కదానినైన నిరాకరింప లేదు. కోట్లా
దొలదిగ నా తప్పలను ఆయన ఊమించి
యున్నాడు. నాయందు ఆయన కున్నంత మహా
ప్రేమ నా తల్లిదండ్రులకు పైతము లేదు.
ఈమాట అతిశయోక్తియు కాదు, ప్రాధో
క్తియు కాదు, కేవలసత్యసూక్తి. ఆయన
శిష్యులలో ప్రతియొక్కనికిని తెలిసిన విషయ
మిది. గొప్పవిషత్తులు నాకు వాటిల్లినప్పుడు
గొప్పవంచనలు నన్ను లోగొన్నప్పుడు మహా
వ్యధతో విలపించుచు 'ఓదేవా, నన్ను రక్షింపు'
మని ప్రార్థించియున్నాను. కాని యెందుండియు
సాయము లభింప దాయె, ఈయన మహాద్భుత
యోగి కానిండు, అవతారము కానిండు,

ఏమైన కానిండు, ఈయన జీవులహృదయము లలో జొచ్చి చూడ గల తన దివ్యదృష్టిచే నా సర్వదుఃఖమును గుర్తించి నన్నిచ్చటికి రప్పించుకొని నేను వల దన్నను నా దుఃఖముం బోగొట్టెను... నేను కనుగొన్న యేకైక నిర్వృత్యకృపాసముద్రు డాయన 6

నా దేహము తిలతులసీదళసహితముగ శ్రీరామకృష్ణుని చరణములకు అర్పిత మనియు కావున నేను ఆయనకు దాసుడ ననియు మీ కీవఱకే తెలుపుకొనియున్నాను. ఆయన యాజ్ఞను నేను తలదాల్చుకుండజాలను. జ్ఞాన మందును భక్తియందును ప్రేమయందును సిద్ధు లందును అతిమానుషోన్నతుల సధిగమించి నలువ దేండ్ల కాలము కఠోరవైరాగ్యనిస్సంగతా పావిత్ర్యములను తపస్సాధనలను జరిపి ఆమహా యోగి తనప్రాణమర్పించుటెల్ల వ్యర్థమే యగు నేని ఇక మన కాధారము కాగల దేది కాని ఎందున్నది? కావున ఆయన మాటలు పర తత్త్వముతో ఐక్యమొందినవాని మాటలుగా నమ్ముట నాకనివార్యము. తాను నెలకొల్పిన ఈ సన్న్యాసభక్తసంఘసేవకు నేను నన్నర్పించు కోవలె ననుటే శ్రీరామకృష్ణుడు నాకిడిన యాజ్ఞ. నాకు స్వర్గము కలుగనీ, సరకము కలుగనీ, మోక్షము కలుగనీ, వేతేది రానీ, అందుకు సంసిద్ధుడనై ఈ సంఘసేవయందు దీక్ష కలిగి యుండవలెను. 7

శ్రీరామకృష్ణుని అవతరణముచే వంగజాతి పవిత్రమైనది, వంగదేశము పావన మైనది. వాగాడంబర బాహ్యపటాటోపయతమైన పాశ్చాత్యసంస్కారవ్యామోహమునుండి భారతీయుల నుద్ధరించుటకే ఆయన అవతరించెను. అందుకే తన సన్న్యాసశిష్యులలో అత్యధిక సంఖ్యాకులను ఆయన విశ్వకళాపరిషత్తును చెందినవారినుండియే యెన్నుకొనెను. 8

ప్రాచీనకాలములో పెక్కుసదాచారము లుండినవి. సదాచారముల నుంచుకోవలెను. కాని భవిష్యద్భారతము ప్రాచీనభారతమున కంటె చాలగొప్పదిగ నుండవలెను. శ్రీరామ కృష్ణుడవతరించిన దినమే నవ్యభారతాభివృద్ధి కిని స్వర్ణయుగమునకును ప్రారంభదినము. 9

చరిత్రలో వచ్చు ప్రవక్త లందఱకంటె నూఱంత లెక్కువ పవిత్రుడగు తమగురువును కొందతారాధింతురేని, అం దేమి సేగియున్నది. క్రైస్తునిగాని కృష్ణునిగాని బుద్ధునిగాని ఆరాధించుట హానికరము గానప్పడు పనులందు గాని తలంపులందు గాని అపవిత్రత ఎప్పుడును లేనట్టియు పాశ్చికదృష్టి గల తక్కిన ప్రవక్త లందఱకంటెసహజబోధముచే అత్యధికతరమైన ప్రతిభగలట్టియు ఈయనను ఆరాధించుటవలన ఎట్టిహానియేని ఏల కలుగవలయును? మతములో సత్యమున్న దనుటే కాక ప్రతిమతమును సత్యమే అనెడి ఆశయమును మొట్టమొదట ప్రపంచమునకు తెచ్చినవా డీయనయే. 10

విశ్వాసము అద్భుత మగు సంతకరలోక నము. అది అద్వితీయతరణోపాయము. కాని యది పురోవృద్ధి సరికట్టు స్వమతదురభినివేశమును గలుగ జేయవచ్చును. అందలిప్రమాద మది. జ్ఞానము మంచిదే, కాని యది శుష్కవేదాంతముగా బరిణమింపవచ్చును. ఇది యిందలి ప్రమాదము. భక్తి దొడ్డదే, ఉదాత్తమైనదే, కాని యది నిరర్థక భావపరత్వమైన శింపవచ్చును. వలయునది వీనియన్నిటిసామరస్యము. రామకృష్ణు డట్టిసమరసమూర్తి. ఇట్టి మహనీయులు చాల అరుదు. కాని యీ మహనీయు నాదర్శముగా గొని - ఈతని యుపదేశములను ఆదర్శముగాగొని - మనము ముందున కేగ వచ్చును. మనలో ప్రతి

వ్యక్తియు నాతని పరిపూర్ణతను బొందజాలక పోయినను, అన్యోన్యలోపపరిహారమూలమున అన్యోన్యవ్యత్యయ సమీకరణమూలమున, అన్యోన్యశతయపూరణమూలమున సరుదుపాటు మూలమున నట్టి పరిపూర్ణతను సాధింపవచ్చును గదా.

11

రామకృష్ణసంతటి పరిపూర్ణుడైన వ్యక్తి మున్ను ఎన్నడును లేడు. అతని శీలవ్యక్తిత్వములనే మనము ఆశ్రయింపవలెను. మఱియు ప్రతివ్యక్తియు దన దృక్పథము ననుసరించి యాతని భగవంతునిగనో రక్షకునిగనో ఆచార్యునిగనో ఆదర్శమూర్తిగనో మహాపురుషునిగనో పరిగణింప మనము అంగీకరింపవలయును.

12

క్రొత్తకేంద్రముచేతనే ప్రాతమతమునకు మరల చైతన్యము కలుగును. అట్టి కేంద్ర భూతుడు మానవరూపము దాల్చిన దేవుడు లోకమునకు మార్గమును చూపుటకై భారత దేశమున అవతరించెను. అతడే మహానుభావుడగు రామకృష్ణపరమహంస.

13

శ్రీరామకృష్ణునిజీవితము ఒక యసాధారణ జ్యోతి. దానివెలుగున హిందుసిద్ధాంతసర్వస్వమును నిజముగ నర్థము చేసికొనుటకు శక్యమగును. శాస్త్రములు ప్రతిపాదించు సిద్ధాంతజ్ఞానమున కంతటికిని దృష్టాంతమూర్తి ఆయనే. ఋషులును అవతారమూర్తులును నిజముగ దేనిని బోధింప గోరినో దానిని ఆయన తన జీవితమున ప్రదర్శించెను. గ్రంథములు సిద్ధాంతములు. ఆ సిద్ధాంతములకు సిద్ధి ఆయనలోనే. మన దేశపు అయిదువేలేండ్ల ఆధ్యాత్మికజీవితమును ఆయన ఏబదికొంపతేర్చిములలో జీపించెను.

14

పరమహంస శ్రీరామకృష్ణుడు భగవంతునవతారమే. ఆ విషయమున నా కించుకయు

సందేహము లేదు. శ్రీకృష్ణభగవాను డవతరించెనో లేదో నిజముగ మనకు తెలియదు. బుద్ధ-చైతన్యాల యవతారములు విసుగు కలిగించును. అన్నిటికంటె కడపటికియు పరిపూర్ణమైనదియపరమహంసరామకృష్ణునవతారము. జ్ఞానము భక్తి త్యాగము బౌదార్యము మానవసేవాభిరతి - ఇవన్నియు కలిసి రామకృష్ణునిలో చూపుదాల్చినవి. కావున ఆయనకు నాటి ఎందున్నాడు? ఆయనను తెలిసికొనలేని వాని జన్మము వ్యర్థమే. జీవితకాలమునను అనంతరమును ఆయనకు నేను సేవకుడను. ఇదే నా మహాభాగ్యము. అన్ని వేదములకంటెను, వేదాంతములకంటెను నే నెక్కవగ ఆదరించునది ఆయన నోట వెలువడిన మాట, అదొక్కటైచును సరే. 'తస్యదాసదాసోహం' అతనికి నేను దాసదాసదాసుడను ... ఆయనపేరు విచ్చుతిలో మునిగిపోయినను బోవును గాక. ఆయన డివదేశములు సఫలము లగును గాక. ఎందుకు? ఆయన, కీర్తికి దాసుడా? నిరక్షరాస్యులగు బెస్తలు కొందఱు జీససుక్రీస్తును దేవు డనిరి. చదువుకొన్నవా రాయనను జంపివేసిరి. బుద్ధుని జీవితకాలమున కొందఱువైశ్యులును గొల్లలును అతనిని గౌరవించిరి. కాని శ్రీరామకృష్ణుని ఆయన జీవితకాలములో - పందొమ్మిదవ శతాబ్దచరమభాగమున - విశ్వకళావరిషత్పట్టభద్రులైన దైత్యదాసవులు దేవుడని ఆరాధించిరి...వారిని (కృష్ణబుద్ధ క్రైస్తవప్రభృతులును) గూర్చి ఏవో కొన్ని విషయములు మాత్రమే గ్రంథములలో వ్రాసిపెట్టబడియున్నవి. మఱి శ్రీరామకృష్ణుని సన్నిధానములో మనము రాత్రింబగళ్లు కలిసియుంటిమి. అయినను వా రందఱికంటె ఈయన ఎంతో అధికుడైన మహాపురుషు డను నభిప్రాయము మనకున్నది.

15

శ్రీరామకృష్ణుడు డవతరించిన దినమే సత్య యుగమునకు ప్రారంభమైనది. ఈయవతారములో నాస్తికాశయములు... జ్ఞానఖడ్గముచే రూపుమాపబడును. భక్తిప్రేమలచే సకలలోకమును ఒక్కటిగా చేయబడును. పైగా ఈయవతారములో రజస్సు (కీర్తియశఃకాంక్ష మున్నగునవి) బొత్తిగా లేనే లేవు. అనగా గురుదేవునిబోధనల అనుసరించువాడు ధన్యుడు. గురుదేవు నీతడు అంగీకరింపకున్నను పరవా లేదు. మహిళల పరిస్థితిని బాగుపఱచిననే తప్ప లోకక్షేమప్రాప్తికి అవకాశము లేదు. ఒక్కరక్కతో ఎగురుట పక్షికి సాధ్యముకాదు. శ్రీరామకృష్ణుడు ఒక మహిళను తన కాచార్యుగా స్వీకరించుటకును సాధనల కాలమున స్త్రీవేషమును తాల్చుటకును స్త్రీచిత్తవృత్తిని అవహిల్ల చేసికొనుటకును, మహిళలందఱును లోకజనని ప్రతిరూపములు, మాతృత్వమహితలు అని ఆయన ఉపదేశించుటకును - ఇదే కారణము. 16

శ్రీరామకృష్ణుని జీవితప్రభావమును గ్రహింపక ఎవ్వరును వేదములను వేదాంతమును అవతారములను మఱేయాధ్యాత్మికవిషయములను గ్రహింపజాలరు. ఏలయన, ఆయనయే వ్యాఖ్యానము. ఆయన అవతరించిననాటినుండి సత్యయుగ మారంభమైనది. ఇక ముందు వివిధ భేదములును కడముట్టును. చండాలుని వఱకు ఎల్లరకు దైవప్రణయమున పాలుండును. స్త్రీపురుషు లందుగల వ్యత్యాసములను ధన వంతులకును నిరుపేదలకును గల భేదములను విద్వాంసులకును విద్వాగంధము నెఱుగనివారి కిది గల తేడాలను, బ్రాహ్మణులకును చండాలురకును గల విభిన్నతలను సమగ్రముగ తొలగించుటకే ఆయన జీవించినది. ఆయన శాంతి దూత. హిందూమహమ్మదీయులనడుమను,

హిందూకై స్తపులనడుమనుగల వ్యత్యాసములు విస్మృతిలో మునిగిపోయెను. ఈ విభేదములను గుఱించి ఈవరలో పొరపొచ్చుములు చలరేగు చుండెడివి. అవి కడచినయుగమునకు సంబంధించినవి. ఈ సత్యయుగమున శ్రీరామకృష్ణుని ప్రణయప్రవాహము ఎల్లవిభేదములను ముంచివేసినది. ఇప్పుడెల్లరును ఏకైకస్నేహ సూత్రమున గ్రువ్వబడియున్నారు. 17

పరమహంస శ్రీరామకృష్ణుడు ఎట్టి నూతన సత్యమును గాని బోధించుటకు అవతరింపలేదు. సనాతనసత్యములను వెలుగులోనికి తెచ్చుటకే ఆయనయవతారము. అనగా సనాతనభారతీయాధ్యాత్మికభావతతి ఆయనలో మూర్తి భవించినది. శాస్త్రముల నిజమైన యర్థమును ప్రాచీనశాస్త్రముల పదకమును అనఘలను నాకర్థమగునట్లు చేసినది ఆయనజీవితమే. 18

దేనినిగాని మాటతో పోనీయక అనుష్ఠానమున నెలకొల్పుకొనవలెననుకోరికయుఅందుకై బ్రతికినన్ని నాళ్లు ప్రయత్నించుదీక్షయునే శ్రీరామకృష్ణుడు మాకిచ్చిన గొప్పవరములు. ఈనాడు భారతదేశము మా గురుదేవుని అర్థము చేసికొనుచున్నది. ఆరాధించుచున్నది. ఆయన బోధించిన సత్యములు దావాగ్ని జ్వాలలవలె వ్యాపించుచున్నవి. పదేండ్లకు మునుపు ఆయన జయంతిమహోత్సవమునకుఒక వందమంది నైనను నేను సమావేశపఱుపజాలకుంటిని. క్రిందటి సంవత్సరము ఆ ఉత్సవమునకు ఏబది వేలమంది సజలు సమావేశమైరి. 19

శ్రీరామకృష్ణుడు భారతదేశమునకు మాత్రమేనా రక్షకుడు? ఈ సంకుచితభావమే భారతదేశవినాశమునకు కారణము. దానిని నిర్మూలించుకుండు నంతవఱకు భారతదేశమునకు క్షేమము అసాధ్యము. 20

పరమహంసదేవుడు ఒక అవతారము అని ఎవడేని అంగీకరించిన సరే, అంగీకరింపడేని అదియు సరియే. నిజము ఏ మనగా - పరమహంస దేవుడు, గుణమును శీలమునుబట్టి పూర్వులనందఱిని మించిపోవును. ఉపదేశవిషయమున సకలపూర్వులకన్న ఉదారతరుడు. నూతనమార్గము త్రొక్కు-ప్రతిభ ఎక్కువగగలవాడు, ఎక్కువపురోగామి, పూర్వాచార్యులందఱు ఒక్కపక్షమును అవలంబించినవారు. ఈ శ్రోత్రయవతారముయొక్క బోధన, ఈ శ్రోత్రయాచార్యునియొక్క బోధన మిది — యోగభక్తిజ్ఞానకర్మలన్నింటిలోను ఏదియు తమమో దానిని కలిపి యిపు డొక శ్రోత్రసంఘము నేర్పఱుపవలయును. ప్రాతేవి బాగుగనే ఉండినవి, సందేహము లేదు. కాని యీనాల్గింటినమ్మేళనము, భక్తిజ్ఞానములను ఎల్లవారికి, అత్యధములకుకూడ, స్త్రీపురుషభేదములేకుండ, ప్రచారము చేసి పర్వించుట-ఇది ఈకాలమునకు తగినది, శ్రోత్రమతము. పూర్వావతారము లన్నియు సరియైనవే, మఱి అవి అన్నియు రామకృష్ణనియందు మేళనము బొందినవి.

21

స్మృతులును పురాణములును పరిమితజ్ఞానులగు మనుష్యులు వ్రాసినవి. వానిలో హేత్యాభాసములు ప్రమాదములు జాతిద్వేష (దోష)ములు అసూయాద్రోహచింతలు నిండియున్నవి, వానిలో హృదయాదార్యప్రేమలతో నిండిన కొన్ని భాగములే ఉపాదేయము లగును, తక్కినవి పరిహరింపదగును. ఉపనిషత్తులను భగవద్గీతయుమాత్రమే నిజమునకు పవిత్రగ్రంథములు. రాముడు, కృష్ణుడు, బుద్ధుడు, చైతన్యుడు, నానక్కు, కబీరు మొదలగువారే నిజమునకు అవతారమూర్తులు. వీలన వారిహృదయములు ఆకాశవిశాలములుగా నుండినవి. ఇక అందఱికి వైవాడు రామకృష్ణుడు. రామానుజశంకరాదులు వట్టిపండితులుగను సంకుచితహృదయులుగను చూపట్టుదురు ఏదీ ఆప్రేమ, ఇతరుల దుఃఖముల గాంచి కరగి యేడ్చు ఆ హృదయము ఏదీ? వట్టిశుష్కపాండిత్యపు బడాయి. తాను ఒక్కడే మోక్ష మొందుదునను గడవిడ! అది సాధ్యమా? సాధ్యమై ఎప్పుడైన నుండెనా, ఇక నుండబోవునా? ఏ విధమైన అహంభావపుజాడయైనను మిగిలి యున్నచో దేనినేని ప్రాపింప శక్యమగునా? 22

శివానంద స్మృతులు — 33

శ్రీమత్ప్రవాజిక శ్యామాప్రాణ

బేలూరు మఠము, క్రీ. శ. 19-3-1929, మంగళవారము.

పూజనీయ మహాపురుషులశరీర మంతగ బాగుగ లేదు. శ్రీరామకృష్ణుల సర్వజనసాధారణోత్సవము రెండుదినములకృతము మహావైభవముతో ముగిసెను. ఆదినము సుమారు 1½ లక్షల ప్రజలు ఉత్సవమున పాల్గొనిరి. శ్రీమహాపురుషుల దర్శనార్థమై అసంఖ్య స్త్రీ పురుష

భక్తులు ఉదయమునుండి రాత్రివఱకు నిరాటంకముగ వచ్చి కృతార్థులైరి. శ్రీవారిఁగోగ్యము అంతగ సరిగ లేకున్నను, దైవబలాన్నియులై, ప్రసన్నవదనలై భగవాన్ శ్రీరామకృష్ణుని గూర్చి పెక్కువిషయముల అసర్గళముగ ఎల్లరతోడను చెప్పదొడంగిరి. భక్తులంత రాశములు..

ఆనందవాహినిని ప్రవహింపజేసిరి. ఆనాటిశ్రమ మూలమున వారిఆరోగ్యము మఱితచెడెను. కాని వారిమనస్సు స్వదా ఆనందసాగరమున నోలలాడుచుండెను.

నేడు ఉదయము మొదలుకొని, మతము లోని సాధుబ్రహ్మచారులు వచ్చి మహాపురుషులగదిలో గుమికూడిరి. స్వామివారు వారలక్షేమసమాచారముల నరయుచుండిరి. అట్టితఱి ఒకసాధువు చినిగినవస్త్రము ధరించియుండుటను గుర్తించి, వెంటనే ఒకసేవకుని పిలువనంపి, ఆసాధువునకు ఒకనూతనవస్త్రము సమర్పింపవలసిన దని ఆజ్ఞాపించి ఇట్లనిరి-“సాధువులకు ఏమేమి అవసరమో మీరు గుర్తింపజాలక పోతిరికదూ!”

ఇంతలో ఒకవృద్ధసన్న్యాసి గదిలో ప్రవేశించెను. వారిని చూచుటతోడనే మహాపురుషులు-“ఓం నమ శ్శివాయ : జయమా?” అనుచు వారికి స్వాగతముచెప్పిరి. మాటల సందర్భమున దక్షిణేశ్వరవిషయము వచ్చెను. నవదీక్షితులగు సన్న్యాసులు బ్రహ్మచారులును, నేడు దక్షిణేశ్వర కాళికాదేవిని దర్శింప పోవుదు రనియు,—దినమంతయు అచ్చటనే-సాధనభజనలతో గడవ సంకల్పించి రనియు - ఆలయధర్మకర్తలు నేడు ముప్పదిమంది సాధువులకు దేవీ ప్రసాదమును భోజనమువెట్టింతు రనియు చెప్పెను. ఇదంతయు విని శ్రీమహాపురుషులు ఆనందమున ఉప్పొగుచు ఇట్లనిరి-దక్షిణేశ్వరము మనకు భూలోక స్వర్గము సుమా! మనకు అదే కైలాసము, అదే వైకుంఠము-అదేమి తీసిపోయిన చిన్నస్థలమా ఏమి? పంచవటి మహాత్మరమగు సిద్ధపీఠస్థానము. పంచవటిమూలమున శ్రీపరమహంసలవారికి ఎన్నెన్నిదివ్యానుభూతులు కల్గినవి! శ్రీరామ

కృష్ణులు ఎడతెగక, పండ్రెండుసంవత్సరముల పాటు, నకలమతముల-సమస్తసంప్రదాయముల ననుసరించి, కఠోరసాధనలను-తపస్సును కావించిరి, అచ్చటనే లెక్కకుమిక్కుటముగు దివ్యదర్శనములగాంచిరి-వెక్కు దేవతల సాక్షాత్కారముబడసిరి. ఇవన్నియు లెక్కింపశక్యముకాదు. శ్రీరామకృష్ణులు చేసిన కఠోరసాధనలవంటి సాధనలుగాని-పరస్పరవిరుద్ధములవలె తోచు-భిన్నములగుమతములను, సంప్రదాయముల ననుసరించి-ఆయామతముల తాదాత్మ్యము పొందుటకాని వేఱొక అవతారపురుషుని జీవితమున గానరాదు. వేయేల? సర్వమతచరిత్రల గాలించినను, ఇట్టిఉత్కృష్టవివిధమత సాధనానుభూతుల బడసినట్టివాడు ఉదాహరణమున కైనను ద్వితీయ మహాపురుషుడు కానరాదు. శ్రీరామకృష్ణులు తఱచు ఇట్లు పల్కెడివారు “ఇక్కడి (తన్ను ఉద్దేశించి చెప్పచు) అనుభూతు లన్నియు, వేదవేదాంతముల నెల్ల అతిక్రమించి నవి.” వీనినెల్ల గుర్తించియేకదా వివేకానంద స్వామి శ్రీరామకృష్ణుల “అవతారవర్ణన” లని కీర్తించినది! శ్రీరామకృష్ణులు శ్రీబృందావనమృత్తికను కొని తెచ్చి, పంచవటిప్రదేశమందు చల్లరి, దక్షిణేశ్వరమందలి ప్రతిభూళిరేణువునైతిము కడుపవిత్రమైనది. స్వయముగ శ్రీభగవానుల (రామకృష్ణ) చరణస్పర్శచే అది మహాతీర్థమై వెలసినది. అద్వైతవాదులకేమి, ద్వైతవాదులకేమి, శాక్తవైష్ణవతైవ తాంత్రిక ప్రముఖ సమస్త సంప్రదాయక సాధకులకు దక్షిణేశ్వరము మహాపీఠము. ఎందుచేత ననగా, వైని పేర్కొనబడిన సర్వసంప్రదాయ భావముల ననుసరించి, శ్రీరామకృష్ణులు సాధనల కావించి, సిద్ధి నొందిరి. ఈమాట శ్రీభగవానుడు తనశుద్ధసాత్వికభావమును ఆశ్రయించి భూమిపై అవతరించెను.

స్వయముగ ఆద్యతక్తి, సమస్తవిశ్వబ్రహ్మాండమునకు ఆధారభూతురాలగు, ఆజగజ్జననియే,

రామకృష్ణనిశరీరమును ఆశ్రయముగైకొని లీల సత్సను! శ్రీరామకృష్ణని అతాకికతపస్సుద్వారా కేవలము ఈభూమండలమునకేకాక, భూరాది చతుర్దశ భువనంబులకును మేలొనగూడెను. ఆహా! ఆశక్తిస్వరూపిణి యొక్క లీలానాటక మెట్టిదో తెలిసినదా! అని పల్కుచు-చేతులు జోడించి తల వంచి-నమస్కరించుచు-శ్రీమహాపురుషులు గంభీరముగ నుండిరి. వారు మాటలాడుచుండిన తటివారిముఖము దేదీప్యమానమై వెల్లెను.

మధ్యాహ్నము భోజనముచేయుచున్న సమయమున ఒకసన్న్యాసి శ్రీమహాపురుషులకడకు వచ్చి నమస్కరించి “మీ ఆరోగ్య మెలాగున్నదని” ప్రశ్నించెను. మహాపురుషులు నిశ్చేష్టులై సన్న్యాసివైపు కొంతవడి చూచుచుండిరి. అటుపై నిద్రనుండి లేచినవానివలె తటాలున ఉలికిపడి, మెల్ల మెల్లగ ఇట్లనిరి-“ఓ! ఈ శరీరారోగ్యముగూర్చి అడుగుచున్నావా? ఈ శరీరము సడలిపోవుచున్నది. ఎప్పుడే మృగునో ఎవ రెటుగుదురు? ఇకమీద మీరెల్లరును శ్రీరామకృష్ణని కార్యకలాపములగూర్చి సక్రమముగ తెలిసికొనియుండుట మంచిది. ఈమాటు శ్రీభగవానులు సెలవునొసంగు నని తోచు చున్నది. ఒంటిలో ఏమియు సత్త లేదు, ఇసుమంతయు బలము లేదు, కాని మనోబలము దినదినప్రవర్ధమానమగుచున్నది. నేను ప్రస్తుతము నిర్వాణపు అంచన నిల్చియున్నాను. ఎదురుగ ఆ అనంత ధామము, దృగ్గోచర మగుచున్నది. నాపై కరుణ చూపి భగవానుడు మెల్లగ తెరను తొలగించుచున్నాడు. నిర్వాణమార్గమును తేటపఱచుచున్నాడు. శ్రీభగవానులు సమస్త

మును చూపిరి-పరిపూర్ణము కావించిరి (కండ్లు మూసికొని) ఇక ఈశరీరము ఉండనీ, పోనీ-వారి ఇష్టము.

సన్న్యాసి:—స్వామీ, ఇదేమీ, మీరు ఈలాగు పల్కుచున్నారు? బహుజనకల్యాణార్థము, ఈసంఘకల్యాణార్థము శ్రీభగవానులు, విముక్తుల ఇంకను కొంతకాలము పాటు, తప్పక ఉంచెద రనియే మాదృఢవిశ్వాసము. మీరు ఎక్కువగ అలసిపోవుచున్నారు. అందుచేతనే మీ శరీరము ఎక్కువగ చెడుచున్నది. మీకు అలసట కలుగకుండ చేయుటకే మే మెల్లరము ప్రయత్నించుచున్నాము. మీ శరీరము ఉన్నంత కాలము పెక్కురకు మేలు చేకూరును. మేమును నిశ్చింతగ ఉండగలము.

శ్రీమహాపురుషులు - ఈ విషయము నేను బాగుగ ఎఱుగుదును. మీరందఱు నన్ను ఎక్కువగ కోరుచున్నారు అని నేనుకూడ మీబోటిసాధువులతోడను, భక్తులతోడను ఆనందముగ దినములు గడపుచున్నాను. ఇంతియేకాక ఇంకొకవిషయము నాకు బాగుగ తెలియును, అదేమన ఈ శరీరముమూలముగ ఎంతవని జరుగవలసియున్నదో దానినంతయు ఏదో ఒకవిధముగ చేయించుకొనియే తీరును కాని దానికిముందుగ శ్రీభగవానుడు విడువడు. ఒక్కొక్కపుడు ఇలాగు అనిపించును: ఈ శరీరమును దేవుడు ఇంకను ఎందులకు ఉంచినాడు అని. వాని ఉద్దేశ్య మేమో కలదు. లేకున్న ఇంతటి ఆర్థాట మేల ఈ శిథిలమైన శరీరముతోడ? నాకా, విద్యాబుద్ధులు లేవు. వాక్పటుత్వము లేదు, అటలయ్య ఈ భగ్ను శిథిలయంత్రముద్వారా ఎంతవని జరిపించుకొనుచున్నాడో చూడుడు!

ఈ ప్రసంగమునుండి మహాపురుషుల మనస్సును మరలించు ఉద్దేశ్యముతో సన్న్యాసి వెంటనే వేటొక విషయము లేవనెత్తెను.

“గంగాధరమహారాజు (అఖండానందస్వామి) గారిని ఇచ్చటికి కొనివచ్చుటకుగాను ముగ్గురు మనుష్యులు పోయియున్నారు.”

మహాపురుషులు - ఆహా! గంగాధరమహారాజు వచ్చినచో ఎంతయో బాగుండును. శ్రీపరమహంసకు చెందిన వాడుకదా, చూచినంతమాత్రముననే చాల ఆనందము కలుగును. అతడు ఇక్కడికి అంతగా రాడు. ఎవరైన గట్టిపట్టుపట్టి తీసికొని రావలసినదే. నేడు సుబోధానందస్వామి వచ్చుచున్నాడు. అయ్యో వాని ఆరోగ్యము చాల చెడినది!...నీ భోజనమెనదా?

సన్న్యాసి - లేదండీ! ఈ దినము ప్రాద్దున నుండి మీవద్దకు రావలె నని ఎంతో ప్రయత్నము చేయుచుంటిని. కాని సమయమునకు తీరిక చూచుకొని రాలేక పోతిని. ఎప్పుడు చూచినను మీయొద్ద చాలమంది గుమికూడి యుండిరి.

మహాపురుషులు - మంచిది, జాగుచేయకు, వెళ్ళి భోజనము చేయుము.

ఆ సన్న్యాసి వారివద్దనుండి వెడలిపోయిన పిదప శ్రీమహాపురుషులు కండ్లు మూసికొని తనలోతాను ఇట్లు పలుక దొడంగిరి. “ప్రభూ,

ఎల్లరకును మేలొనకూర్పుము. అందఱికిని వైతన్యము కల్గునట్లునుగ్రహింపుము.”

మహాపురుషుల భోజనము ముగిసెను. తనకు తాను ఆసనమునుండి లేచుట చాల కష్టము. అందుచే నేవకుడు ఎంతో జాగ్రత్తగ (శీ)వారిని లేవదీసెను. వారు మెల్లగ కుర్చీకూర్చుండిరి.

మహాపురుషుల గదికి ఎదురుగ ఒక సన్న్యాసి కూజానుండి నీరుతీసికొని త్రాగుచుండెను. మహాపురుషులు వాని వంక చూచి ఓ నీవా? నీవు ఈమాటు వెళ్ళుచున్నావా ఏమి?

సన్న్యాసి - “అవునండీ! పైగురువారము పోవలె నని” అది విని నిట్టూర్పు విడుచుచు శ్రీమహాపురుషులు ఈలాగుపల్కిరి. “అటులేని వెళ్ళుము. అందఱును వెళ్లిపోవుదురు. ఈ ప్రపంచము అనిన ఇంతేకదా! రెండుదినాల పాటిది ఒకటిగ కలసిమెలసి యుండుట! అటుపై ఎవరికి వారే! ఒక్కపరమానంద స్వరూపిణియగు తల్లియే సత్యము-మిగిలినవారు రెండుదినాలపాటివారు! ఈసృష్టి, ప్రవాహము వలె, నిరంతరము ఎడతెగక ప్రవహించుచునే యున్నది. దానికి విరామమే లేదు. ఈ సృష్టికి వెలుపలి నిత్యానందదాయని “అమృత” యున్నది. ఆమె మనోవాక్కులకు అతీతురాలు!

“యతో వాచో నివ ర నే ప్రాప్య మనసా సహ” (తైత్తిరీయోపనిషత్తు 2-4-1)



శివానంద లేఖావళి

36

రామకృష్ణ అద్వైతాశ్రమము
లగ్న, వారణాసి
ఉత్తరప్రదేశ్
28 ఏప్రిల్ 1913

ప్రియ—

చిర కాలమునకు వచ్చిన నీ జాబును చూచు
కొని మహానందము చెందితిని. కోపముచే నీకు
నేను జాబు వ్రాయలేదని వ్రాసియుంటివి. అది
నిజము కాదు. కోపించుటకు కారణమే లేదే.
నాకు మంచి దని తోచినదానిని వ్రాసితిని.
అందుకు నీ వాయాసపడకు. మే మింకను
ఇచటనే యున్నాము. ఉత్సవదినాలలో మే
మందఱము ఇచటనే యుంటిమి. శ్రీ బ్రహ్మ
నందస్వామి ఈదినమే బేలూరుమఠమునకు
తరలుచున్నారు. నేనును తురీయానంద
స్వామియు ప్రస్తుతమున కిచ్చటనే యుండుము.
పిమ్మట కంఘాలుకు మరలిపోవుదు మేమో.

ప్రాపంచికములైన చిక్కులు సీకెంత గలిగిన
భగవంతుని జ్ఞప్తియు అంతగా కలుగుచుండును.
దేవునిగూర్చి నీవు భావించినకొలది ధ్యానించిన
కొలది ఆయన నీ ఐహికబంధములను త్రెంచి
నిన్ను చేరదీసికొనును. ఇది ముహూర్తికి నిజము.
ప్రాపంచిక క్షేత్రములే భగవద్భక్తిని కలిగించు
నవి. భక్తులు భగవంతునొద్దకు పురోగమించుట
ఆవిధముగానే. తొందరపడి సన్యసించినవారిలో
త్యాగము, విశ్వాసము, విశ్వప్రేమ అనునవి
యించుకేని అంకురించియుండవు. అప్పటికుండిన
కొంచెపాటి భక్తియు కొన్నాళ్ల కెండుకొని
పోవును. అంతట వారు మునుపటి కంటె
రెండింతలుగాను, మూడింతలుగాను సంసార
నిమగ్నులై మునుగుచు నీదులాడుచుందురు.

ఆలాగు కాకుము. లోకమున జీవితమును
గడపుచుండుము. విహితకర్తవ్యములను నిర్వ
హింపుము. నీ యోగక్షేమభారమును పూర్తిగా
భగవంతున కర్పింపుము. అట్లు చేసిన కాల
క్రమమున సీ ప్రేమవిశ్వాసములు సుదృఢతరము
లగును. నీయాధ్యాత్మిక జీవితము ఇటికతోను
సిమెంటుతోను కట్టిన భవనమువలె ఎప్పుడును
వీసితియందును చలంపకుండును. గట్టిగా
నమ్ముము.

ఇంక నేమి వ్రాయదును? నీకు నాప్రేమా
శస్సులు. నీక్షేమమునగూర్చి అప్పుడప్పుడు
జాబులు వ్రాయుచుండుము. నా ఆరోగ్యము
ఒక రీతిగ నున్నది. బాగున్నదనలేము. బాగులే
దనలేము. ఇక్కడ ఎండలు ఎక్కువగుచున్నవి.
కంఘాలులో ఇప్పుడు కొంత చల్లగ నుండును.

నీశ్రేయోభిలాషి
శివానంద

37

రామకృష్ణమిషను సేవాశ్రమము
పోస్టుకంఘాలు, జిల్లాసహరన్పూరు
ఉత్తరప్రదేశ్
2 జూన్ 1913

ప్రియ—

నీజాబు చేరినది. నీ విప్పుడు చేయుచున్నట్లే
గురుదేవుని (శ్రీరామకృష్ణుని) పూజను ప్రతి
దినము సాగించుచుండుము, విధానాంతరములకు
ఆవశ్యకత లేదు. వైధీభక్తి (= బాహ్యపరికర
ములచే పూజాద్రవ్యముచే కలుగు ఊహికమగు
ఆచారార్థమైన భక్తి)కంటె రాగభక్తి
(= దేవుని దర్శింపవలె నని తహతహపటచు

(ప్రగాఢాసక్తి సహజప్రేమ) శ్రేయము. గురు దేవునిమూర్తి కెదుట పూజాద్రవ్యములను విశుద్ధచిత్తముతో అమర్చిపెట్టి భక్తితో హృదయపూర్వకముగ “వీనిని చిత్తగింపు” మని ప్రార్థించిన చాలును. మరములో మే మనుసరించుక్రమమదే, ఆయన నామజపము, ధ్యానము, కథామృతపారాయణము, నామ సంకీర్తనము భక్తులతో ఆయనవిషయములనే ముచ్చటించుట వీని నన్నిటిని నీవు చేయుదు వేని నీకు శాంతి కలుగును. భగవంతుడు నీవై అనుగ్రహమును వర్షించును, నిజమునకు భగవంతునికృప కలుగలేదే యని తహతహపడుట మంచిదే. ఆ తహతహపాటు లేనిదే భక్తుడు భగవంతునొద్దకు పురోగమించు టెట్లు? ఎవని కింకను విశుద్ధి కలుగ లేదో, ఎవనిమనస్సు ఐహికసుఖములకై ఆత్రపడునో, అది రవంత కలుగగనే సంతృప్తి చెందునో, భగవంతుని కృప కలుగనందులకు ఎవడు మనోవ్యభిచారం అతని కింకను భగవత్ప్రేమభక్తి శ్రద్ధాసామ్రాజ్యములోనికి ప్రవేశించు కాలము రాలేదని గ్రహింపవలయును. భగవద్విరహముచే భక్తునకు కలుగు తహతహపాటే భగవద్రాజ్యములోని కతడు చొచ్చుకొనుటకు సాధనము.

అక్కడనే నీవు ప్రేమానందస్వామిని దర్శించితివి కదా. నిజముగ నీ వెంతో అదృష్టవంతుడవు. నిజముగ ఆస్వామి శ్రీరామకృష్ణ మయుడు. ఆయనప్రేమకు నీవు భాజనుడవయితివి. నీపట్ల దేవు ననుగ్రహమునకు ఇది స్పష్టమైన తార్కాణము.

ఇక్కడినుండి మేము బెంగాలుకు ఎప్పుడు మరలి వత్తుమో నాకు సరిగా తెలియదు. దేవుని సంకల్పము నెఱవేఱుగాక. నీ ఊమమును గూర్చి అప్పుడప్పుడు వ్రాయుచుండుము. నా

దేహస్థితి ఒకప్పుడు బాగుండును. ఒకప్పుడు బాగుండదు. ఎట్లో కాలము గడచుచున్నది. నీకు నా హృదయపూర్వక ప్రేమాశీస్సులు. కొన్నాళ్లలో నేను అల్పోద్ధాతు తరలవలసి యుండునని తోచుచున్నది.

నీశ్రేయోభిలాషి
శివానంద

38

చిల్క-పేటవకాసు
అల్పోద్ధా, ఉత్తరప్రదేశ్
12 జూలై 1913

ప్రియ—,

నీజాబు చేరినది. ఇక్కడికి రావలె నను ఉద్దేశము నాకు లేనే లేదు. ఆకస్మికముగా రావలసినచ్చినది. సమస్తము ఈశ్వరేచ్ఛ. శ్రీరామకృష్ణకథామృతములో నీవు పాల్తు అనువానినిగూర్చి చదివియుండువు. అతనికి కొడు కొక్కడే. కొడుకునకు వయస్సు పందొమ్మిదినంతవరకుములు. విద్యార్థులలో అతడు ప్రతిభాశాలి. దురదృష్టవశమున అతనికి చాల జబ్బుచేసినది. కావున పాల్తు తనకుమారుని తోను భార్య సోదరి మేనల్లుడు మొదలుగా కుటుంబమున నున్న యితరులతోను గడచిన ఏప్రిలునెలలో ఇక్కడికి వచ్చినాడు. కల్కత్తాలోని వైద్యనిష్ఠాశాలలు ఇక్కడికి పొమ్మన్నారట. అతడిక్కడ బంటరిగ నున్నాడు. అతనికి వేఱుకార్యక్రమ మేదియు లేదు. చాల కష్టములతో అతనికి దినములు గడచుచుండినవి. కావున కంభాలులో నున్న నన్ను ఇక్కడికి రమ్మని జాబు వ్రాసినాడు. శ్రీరామకృష్ణుని గూర్చిన సంభాషణలద్వారాను శాస్త్రవిషయిక చర్చలద్వారాను అతని భయములను పోగొట్టి ప్రేమవిశ్వాసములను వర్ధిల్లజేయ

ప్రయత్నింత మని నాయుద్దేశము. అందుకై నేను జూను 16 వ తేదీ ఇక్కడకు వచ్చితిని. దైవకృపవలన వారి పరిస్థితి యిండుక మెటు గుగా నున్నది. బాలునిసితిలోను రవంత మేలిమి కననగుచున్నది. అతడును చాల భక్తిగలవాడే.

సీవు ఊమముగా నున్నావని తెలిసినది. చాల సంతోషము. అట్లుగాక మఱొకరికి ఎట్లుండ గలదు? ఎవరిని శరణుపొందియన్నావో ఎటుగుదువు గదా. ఆయన యుగావతార మూర్తి, మహోజ్వలుడు, ప్రబుద్ధుడు, కలియుగమానవుల నుద్ధరింప మానవరూపమున నవతరించిన సాక్షాత్సర్వేశ్వరుడే. ఆయన సముద్ధరణశక్తిప్రభావము భూమండలమున నలుమూలలలో స్పష్టముగ కనవచ్చుచున్నది. ఆ ప్రభావము ఇంకెంతకాలము చెల్లుచుండునో ఎటుగము. ఆయనను శరణుజొచ్చితివి గావున నీకు ఊమము కలుగక తప్పదు. ఇది కేవలము ప్రారంభదశ. ఇంకను ఎంత అభివృద్ధి నొందుదువో విదప నీకే తెలియును. నిజమునకు సీవు పూర్తిగా ఆయనపై ఆధారపడియుందువేని యథార్థానందము నందుచువు. “ఆయనను శరణుజొచ్చితిని. ఆయనకు దాసుడను. ఆయన బిడ్డను. నేను వ్యథ చెందు తెందులకు? నా సంరక్షణము నెఱవేఱిపోయినది. ఆయనను శరణుజొచ్చిన నాకు ఇక నేమి భయము?” అను నిట్టి తలంపు నీమనసున సదా వెలు గొందుచునుండనిమ్ము. ఇంకను ఇట్లు తలంపుము. “ఆయన ప్రత్యక్షశిష్యునకు, శిష్యులకు నాపై ప్రేమ. వారు నాకు బోధించుచున్నారు. హృదయపూర్వకముగ న న్నాశీర్వదించుచున్నారు. ఇక నా కేమి భయము?” నీమనసున ఇట్టి తలంపులు సదా నిండియుండనిమ్ము. ముఖ్యముగ భక్తిప్రేమశ్రద్ధలు ఇంచుక సడలు

చున్నట్లు నీకు తోచినప్పుడు ఈ తలంపులను మనసునకు తెచ్చుకొందువేని ఆ ప్రేమభక్తి శ్రద్ధలు నూఱంతలుగ సంజీవితము లగును. ఆస పాటును శాంతియు ఆనందమును నీ హృదయమున నిండును. నీ హృదయాభీష్టమును సర్వేశ్వరుడు సఫల మొనర్చుగాక యని హృదయ పూర్వకముగ నాశీర్వదించుచున్నాను.

సంవత్సరమున కొకసారి ఉత్సవము చేయుట మంచి దనుటకు సందేహము లేదు. కాని నా అభిప్రాయ మే మనగా ఏకాభిప్రాయులగు మీరు కొందఱు మీ అనుకూలముల ననుసరించి, ప్రతిదినము కాకపోయినను, రెండు మూడుదినముల కొకసారి కలసికొనుచు గురు దేవుని (శ్రీరామకృష్ణుని) గుఱించి సంభాషించుకొనవలెను. పవిత్రగ్రంథభాగములను పారాయణము చేయవలెను. వానినిగూర్చి చింతన చేయవలెను. భజనసంగీతలను జరుపవలయును. అప్పుడప్పుడు గురుదేవునికేదైన నివేదించి ప్రసాదమును మీరందఱును కైకొనవలెను.

నీయొద్దనుండి నే నేమి కోరుదును? నేను కోరున దిదే. నీవు తఱచు ధాకూరును స్మరించుచుండవలయును. నానాటికి మఱింతగా తచ్చే మోన్మత్తుడవుగ కావలయును. నీకు నాప్రేమాశీస్సులను మరల నందజేయుచున్నాను.

నీ శ్రేయోభిలాషి
శివానంద

అనుబంధము :-ఈచోటు ఉత్తరఖండము. బదిరికాశ్రమమునకు రానుపోను ఇ దొక్కటే దారి. కైలాసమునకు పోవలెనన్నను ఇందు గుండ పోవలసినదే. ఇచ్చట బదిరికాశ్రమ కేదారనాథ కైలాసనాథ హిమసానువులు అత్యంతదర్శనీయములుగ నుండును.

39

చిల్క-పేట హాసు

క్యూమోను పోస్టు, అల్మోడా జిల్లా,

20 ఆగస్టు 1913.

ప్రియ మాస్టరు మహాశయా,

సుదీర్ఘ కాలానంతరము నీజాబు వచ్చినది. చదివి చాల ఆనందమొందితిని. బృందావనములో ప్రస్తుతము ఝాలన్యాయాత్రోత్సవ సమయము. అక్కడ నీ వెంత బ్రహ్మానందము ననుభవించుచున్నావో నేను బాగుగా నూహింప గలను. బృందావనములో నందోత్సవ సమయము మహానంద సమయము. బృందావనమునం దంతట...

నందనానంద మింక నంత మొందఁజోదు అంత మన్నదె యెఱుంగ కయ్యది బరగును 'పడయఁగంటిమి గోవిందు, భాగ్య' మనుచు గోకులంబున నర్చింతు గొల్లలెల్ల

అను పాట ప్రతిధ్వనించుచుండును.

విజనుని ఆరోగ్యములో నెలదినముల కృతము కొంత మెఱుగు కనిపించుచుండినది. ప్రస్తుత మది కనిపించుటలేదు. ఇక్కడి ప్రస్తుత శీతోష్ణస్థితి అతని ఆరోగ్యము మేలొందుట కనుకూలించునది కాదని వైద్యుల యభిప్రాయము, ఈ ప్రాంతీయుల యభిప్రాయము. వానకాలము ముగిసినవెంటనే సెప్టెంబరు నెల నడిమినుండి అతని యారోగ్యము మరల బాగుగా మెఱుగు దేఱును. శ్రీగురుమహారాజు ననుగ్రహముచే పాల్తుబాబు చిత్తచాంచల్యము రవంత తగ్గినది. ఈ దినాలలో నతడు ఎక్కువగా థాకూరును (శ్రీరామకృష్ణుని) గుఱించి ధ్యానించుచు ప్రార్థించుచు నున్నాడు.

బేమ,- ఆనందుడు కైలాసమాసన సరోవరాది ప్రఖ్యాతస్థలములకు యాత్రచేసి తేమముగా మరలి వచ్చినాడు.

సేవాశ్రమ నివేదికను గవర్నరుగారు ఆసక్తితో చదివినారని తెలియవచ్చినందున ఎంతో సంతోషముగ నున్నది. నిజముగ కార్యనిర్వాహకులకు ఇది ఉత్సాహజనకముగ నుండును.

బిల్వమంగళుని చరిత్రము జరిగినచోటనే బిల్వమంగళనాటకము ప్రదర్శింపబడగా దర్శింప గనుట విశేషము. అది నీకు మిక్కిలి ప్రీతికరముగ నుండియుండు నని అనుకొనుచున్నాను. సముజ్జ్వలకీర్తిమంతుడవైన గిరిశా, సీపు ధన్యుడవు. నితోష్ణజ్వలమైన నీ ప్రతిభచే ఈ భూలోకవాసులు ఎంత లాభపడుదురో! శ్రీరామకృష్ణుడు గిరిశునకు ప్రసాదించిన దృఢ విశ్వాసమునే మనకును ప్రసాదించుగాక. మన జీవితములకు కూడ ధన్యత గూర్చుగాక. ఇది మనఃపూర్వకమైన నా ప్రార్థన.

బృందావనములో నీ కారోగ్యము సరిగాలేదని తోచిన, ఆలసింపక కాశీ పొమ్ము. భాద్రపదమాసములో బృందావనమున ఆరోగ్యము సరిగా ఉండనే యుండుదు. ఆసమయమున తీవ్రమైన మలేరియా జ్వరము వ్యాపించి యుండును. దయచేసి నాప్రేమ ప్రణామాదులను చేకొనుము.

నీ

శివానంద

అనుబంధము:-దయచేసి నంద ప్రముఖ కార్యనిర్వాహకులకు నాశుభాకాంక్షల నంద జేయుము. నా మంగళాశాసనములను హేమ్బుబుకు అందింపుమా.

40

చిల్క-పేట హాసు
అల్మోడా, కూమోన్
ఉత్తరప్రదేశ్
17 సెప్టెంబరు 1913

ప్రియ—,

నీవు తొమ్మిదవ తేదీ వ్రాసిన జాబు యథా కాలము చేరినది. చదివి అందలి సంగతులకు చాల సంతోషించితిని.

నిజము చెప్పుచున్నాను. ఈశ్వరుడు నిన్ను ప్రస్తుతస్థితిలో పెట్టియున్నది నీ ఐహిక సంగమును విచ్చిన్న మొనర్చుటకే. సంసారమధ్యమున నున్నను దేవు ననుగ్రహమున, ఆయనను గూర్చిన విస్మృతి నీకు కలుగనే కలుగదు. అంతే కాదు, నీ భక్తి విశ్వాసములు మఱితగా వర్ధిల్లును.

జన్మాష్టమినాడు నీ వొక చిన్నయుత్సవమునకు ఏర్పాటుచేసితి వని తెలిసి చాల ప్రీతుడ నైతిని. సర్వేశ్వరుడే సర్వమును అనుకూలపఱచును. దేవుని కోరుదునా ముక్తిని కోరుదునా అని యడిగియుంటివి. అందుకు జవాబు “కోరవలసినది దేవునే.” దేవుని మాత్రమే నీవు కోరవలసినది. దేవుని ప్రాప్తి కలిగిన మోక్షప్రాప్తి కరతలామలకమే. దేవుడు సాకారుడు, నిరాకారుడు, సాకారతా నిరాకారతలకు అతీతుడును. మనము భావింపగల అన్నిటికంటె ఆయన అతీతుడు. నీకు నచ్చిన విధమున నియతకాలమున దేవుని స్మరింపుము. అందుంగూర్చి అనుమానింపకుము. ఏస్థితిలో నిన్ను దేవుడుంచునో అదొక్కటే నీకు శుభస్థితి. తన మనోభవనమున నిన్నుంచుకొని ఆయన సదా నీ సేవల నందు

కొనునేని అది సర్వశ్రేష్ఠము. ఆయన నిన్ను తన నిరాకారచిన్మయతత్వమునకు చేర్చుకొను నేని అదియు మంచిదే. అందుకై యిండుకేని మనోవ్యధచెందకు. ఆయన నీకు ఏమనఃప్రప్రతి గల్గించునో అదే శ్రేష్ఠమైనది.

నీవు ఆరోగ్యముగా నున్నా వని తెలిసి చాల సంతోషించితిని. నేనును ఇక్కడ చాల కష్టపడుట లేదు. కాని థాకూరు (శ్రీ)రామకృష్ణుని భక్తుడగు పాల్కుబాగుగారి యింట నే నున్నాను. వారికుమారు డింకను బాధననుభవించుచున్నాడు. అతడును మునుపటి కంటె రవంత మెఱుగుగా నున్నాడు. ఈ వ్యాధి నయ మగుటకు చిరకాలము పట్టును. బెంగాలుకు పోవుటకు ముందో పోయినతర్వాతనో నీకు జాబు వ్రాసెదను. జగద్ధాత్రిపూజముగిసినపిమ్మట పోవుటకు నాకు వీలుండదనుకొనెదను. దేవుడు సంకల్పించినట్లు జరుగును. నీకు నాహృదయపూర్వకప్రేమా శీస్సులు. ఈశ్వర సంకల్పానుసారము నీ కేలోకమున దార్ద్ర్యబాధ ఉండదు. గట్టిగా తెలిసికొనుము. అవశ్యకములైన వన్నియు సరఫరా యగుచుండును. గాఢధ్యానము, దేవస్మరణము, మననము, నామజపము, సంకీర్తనలు, పవిత్రగ్రంథపారాయణము మున్నగువానిని అభ్యసించుచుండుము. ఎపుడుగాని నీకు ఏకొఱతయు నుండదు. హృదయము భగవత్ప్రేమపూర్ణముగ నున్నచో లౌకికములైన లోటుపాట్లు మనలను కదల్చవు. హృదయమున ఆనందము నిండి తొనకుచుండును. భక్తునకు కావలసిన దానినెల్ల భగవంతుడు స్వయముగా ప్రసాదించును.

స్రీశ్రీయోభిలాషి
శివానంద

సురేశ్వరాచార్యుని నైష్కర్మ సిద్ధి

శ్రీ చోడవరపు పట్టాభి సీతారామ శర్మగారు

అద్వైతవాఙ్మయమున మండన మిశ్రుని బ్రహ్మసిద్ధి, విముక్తాత్ముని 'ఇష్టసిద్ధి', మధు సూదనుని అద్వైతసిద్ధి, సురేశ్వరాచార్యుని నైష్కర్మసిద్ధి సుప్రసిదములై విలసిల్లుచున్నవి. వీనియందు నైష్కర్మసిద్ధికి ఒక విశిష్టస్థానము గలదు. ఇందులకు తార్కాణము అద్వైతప్రచారకుల మన్ననలే గాక ఇతరాద్వైత విమర్శకులచే గూడ పలుమార్లు ప్రస్తావింపబడుటయే.

శంకరవిజయములందు సురేశ్వరుని గుఱించి యిట్లు ఉదంతములు గలవు. పూర్వాశ్రమమున మండనమిశ్రుడను మీమాంసకు డనియు, శ్రీ శంకరునిచే వాగ్వాదమున నోడింపబడి నన్నాసము స్వీకరించి గుర్వాజ్ఞచే శంకరుని బ్రహ్మసూత్ర భాష్యమునకు వ్యాఖ్యానము వ్రాసె నని కొందఱు చెప్పుదురు. కాని అట్టి వాదము కొన్ని సంశయములను రేకెత్తించును. మండనమిశ్రుని బ్రహ్మసిద్ధి అద్వైత వేదాంతమును కూలంకషముగ చర్చించుటచే మండన మిశ్రుడు మీమాంసకుడని కర్మవాదమును బోధించె నని తెలుపుటయు దోషమేయగును.

ఈ పరిశీలనపరిధి ఇట్టి సమస్యలను పరిష్కరించుటకు గానందున, సురేశ్వరునికైలి, తర్కము క్లప్తముగ తెనుగు పాఠకులకు పరిచయము చేయుటకే పరిమితము చేయబడినది.

సురేశ్వరునికి ప్రఖ్యాతిని దెచ్చు గ్రంథములలో మానసోల్లాసకావ్యము, దక్షిణామూర్తిస్తోత్రము, పంచీకరణవార్తిక, బృహదారణ్యకోపనిషద్వార్తిక, బాదరాయణ సూత్రభాష్యము నైష్కర్మసిద్ధి ముఖ్యములు. నైష్కర్మసిద్ధి అద్వైతసారమును పొందుపఱచిన

చిన స్వతంత్ర వ్యాఖ్య. సురేశ్వరునితర్కము సంపూర్ణ భావనా స్వాతంత్ర్యము గల్గినదై, కొన్ని యెడల ఆదిశంకరునిపైతము ఎదిరించును.

ఈగ్రంథము పేరు నైష్కర్మసిద్ధి యగుటకు మూడు కారణములు కనబడుచున్నవి. సిద్ధి యనగా సిరస్థమగు ఒక గమ్యము. నైష్కర్మమన ద్వంద్వాతీతమగు స్వేచ్ఛాపూరితమైన ఆత్మగను గుర్తింపవచ్చును. కర్మపరిత్యాగమునకు వలయు జ్ఞానసిద్ధిగను తెలియ నగుచున్నది. అర్థములు పొందుపఱచబడి యున్నయెడల అది పరమసత్యమనియు, గమ్యమనియు దానికి వలయు కర్తవ్యమనియు కానంబడును.

'నైష్కర్మసిద్ధి' తొలుదొలుత భగవద్గీతనుండి పరిగ్రహింపబడినది. అందువలననే సురేశ్వరుడు మొదటి అధ్యాయమునందే కర్మమార్గమును పరిశీలించి, జ్ఞానతత్త్వ పరాకాష్ఠను వెలుగును తెచ్చును. సురేశ్వరుడు తనగ్రంథము "అశేష వేదాంతసారసంగ్రహ"ముగ ప్రకటించియున్నాడు.

నైష్కర్మసిద్ధి చతురధ్యాయ సంపుటమై శ్లోకములనడుమ 'సంబంధోక్తి' యనెడి గద్యభాగములచే కూర్చబడినది. జ్ఞానోత్తముని చంద్రికవలె బ్రహ్మసూత్రములు ఒకపథములో నడువవు. ప్రథమాధ్యాయమున ఉపనిషత్తుల వ్యాఖ్యానము, రెండవ అధ్యాయమున పూర్వపక్షముల విమర్శ, తృతీయాధ్యాయమున ప్రత్యేకమగు సాధనను గుఱించిన వివరములు తుదకు నాలుగవ అధ్యాయమున మోక్షమును గుఱించిన మీమాంస యిందు కనబడవు. అందుచే సురేశ్వరుడు కడు స్వతంత్రుడై ఈ

బృహత్కార్యమును పూర్తి చేసెనని తెలియచప్పుచున్నది.

ప్రస్తుతము 'నైషర్వస్యసిద్ధి' యొక్క పథకమును పరిశీలింతుము. తొలుదొలుత కర్మజ్ఞాన మార్గములు మోక్షసాధన కెట్లుపకరించునో పరిశీలింపబడి, విజ్ఞానమే సర్వథా ప్రయోజనకారిగ నిర్ణయింపబడినది. జ్ఞానములో కూడ యోగము కూడియుండునని యపోహ తొలగించును. రెండవ మూడవ అధ్యాయములు జ్ఞానస్వరూపమునకై కేటాయింపబడినవి. 'తత్త్వం అసి', 'అహం బ్రహ్మాస్మి' వంటి మహావాక్యములను సమగ్రముగా పరికించుట జరుగును. సురేశ్వరుడు శబ్దప్రమాణావశ్యకత లేకయే జ్ఞానము మోక్షమును కలిగించునని భావనను నిర్భీతితో వెలడించును.

సురేశ్వరుడు అద్వైత సంప్రదాయమును అంత మర్యాదతో స్వీకరింపలేదు. ప్రతి భావమును తీవ్ర పరీక్షలకు గుఱిచేసి తాను ఆమోదించిన పరిధినే స్వీకరించిన ప్రజ్ఞాశాలి. ఇతడు ఉపనిషత్తుల నేల ప్రమాణముగ స్వీకరింపవలెనని ప్రశ్నించును. ఒకచో, "జ్ఞానమే ఆత్మకృతబ్రహ్మమునకు గల సంబంధమును తెలియజేయదా?" అని ప్రశ్నించును. మఱియొకచో ఉపనిషద్వాక్యమును ఎట్లు గ్రహింపవలెనో తెలియజేయును.

సురేశ్వరునికైలి కడు ఆసక్తిదాయకముగ నుండును. విమర్శితులపాలిట కఠోరముగ వర్తించు వాక్యములను వినరును. మీమాంసకులు యజ్ఞధూమముచే సంధులై జ్ఞానమార్గమును చూడజాలని వారైరి యని పరిహాసించును. మెట్ట

వేదాంతులను కుక్కలని సంబోధించును. శరీరమును విసర్జింపని అజ్ఞానుల కనువిప్పుకై మలమూత్రములను సైతము సుదీర్ఘముగ విశదపఱచును. మీమాంసకులు జ్ఞానజ్యోతి గాంచలేని గుడ్లగూబ లని కొంచెపఱచును. సురేశ్వరుడు యుక్తముగ తాను చెప్పవలసినవిషయమును చదువరులను మంత్రముగలుగజేసి శాంతిలో దిట్ట, అతనిభావ గంగాప్రవాహమువలె నురకలువేయును. సురేశ్వరుని ఉదాహరణములు అతనిధోరణిని పెడదారిపెట్టక భావస్పృహకరణ కుపకరించును.

బ్రహ్మదత్తుడు, మండనమిశ్రుడు అద్వైత వేదాంతమున కర్మమార్గమును జోడించి ప్రసంఖ్యానవాదమును ప్రతిపాదించిరి. సురేశ్వరుడు కర్మకు జ్ఞానమునకు పోతుకుదరదని ధ్యాన జ్ఞానములలో ఒకటి కొకటి మార్గముగనుండి ధ్యానమే జ్ఞానమునకు మార్గమని లక్ష్యముమాత్రము కాజాలదని చెలుపును.

సురేశ్వరుడు ప్రతిషిద్ధకర్మలు నిషేధించినను కామ్యకర్మలను సరిగ్ గుర్తించెను. నైతికమగు నిత్యనైమిత్తికకర్మలు జీవుని హృదయమును శుద్ధపఱచును. ఆవిధముగ కర్మమార్గము తెలియజెప్పును. పరమపురుషార్థమగు మోక్షసాధనకు మధురమగు జ్ఞానఫలమే కారణము గాని కర్మమాత్రము తుదివఱకు నిలువజాలదని వక్కాణించును.

వేయేల? సురేశ్వరుని నైషర్వస్యసిద్ధి పండితులనే గాక పామరులను సైతము ఆకర్షించు నుద్గ్రంథ మని నిర్ణయించి చెప్పట అతిశయోక్తి కాజాలదు.

వార్తలు - విశేషాలు

శ్రీరామకృష్ణమిషను ఆశ్రమం, మహారాణిపేట,
విశాఖపట్నం-2, ఆంధ్రప్రదేశ్

శ్రీ అవిముక్తానందస్వామి సమర్పించు
1968-69 సంవత్సర నివేదిక

ఈ ఆశ్రమం 1938 లో స్థాపితం. స్థానిక మిత్రులయు ప్రభుత్వమువారియు సాయమున మహారాణిపేటలో సముద్రతీరప్రాంతమున కొంత నేల సంపాదించబడింది. 1941 లో శ్రీ కంచర్ల రామబ్రహ్మంగారు ఆశ్రమానికి ప్రధానభవనం నిర్మించారు. తర్వాత ఆయన కుమారులు మఱొక కట్టడాన్ని దానికి చేర్చారు. ఈవిధంగా నిలువ నీడ అనే ముఖ్యమైన అక్క-ఱ తీరింది. యుద్ధకాలంలో విశాఖ పట్నాన్ని ఖాళీ చేయవలసివచ్చినప్పుడు, ఈ ఆశ్రమం పశ్చిమగోదావరిజిల్లాలో తణుకులో ఉండి తనకార్యాన్ని నిర్వహించుకుంటూ వచ్చింది. పిల్లలకు బస ఇచ్చి చదువు చెప్పే ఉన్నతపాఠశాల ఒకటి సాగుతున్నది. 1946 లో యథాపూర్వపరిస్థితులు కలుగగానే ఆశ్రమం విశాఖపట్నంలోని స్వీయభవనానికి మూడింది. 1946-1947 లో కొన్ని నెలలపాటు నాటి సర్వమతాధ్యక్షులైన శ్రీమద్విరజానంద స్వాములవారు ఇక్కడ పర్యటించారు. అందు మూలంగా ఆశ్రమ తేజశ్శక్తులు పునర్నవీ కృతము లయ్యాయి. చల్లని వాతావరణమూ ప్రకృతిరామణీయకమూ స్వాముల వారికి ప్రత్యేకంగా నచ్చాయి. అనంతరసంవత్సరాలలో ఆశ్రమానికి చాలా చేస్తులు అభివృద్ధిలాగలిగాయి. పర్యవేక్షకులుగా ఉండిన స్వాములయూ పౌరమహాజనులయూ కృషి చేత ఆశ్రమం ప్రస్తుతస్థాయికి పెంపొందింది. ఆశ్రమంలో ప్రభుత్వదోషవేళలలో పూజ భజన ప్రతిదినం జరుగుతాయి. ఊరివారు విశే

షంగా అందు పాల్గొంటారు. ఏకాదశదినాలలో రామనామసంకీర్తనం జరుగుతుంది. అసంఖ్యాకులగు భక్తులు అందు అన్వయిస్తారు. శ్రీరామకృష్ణ - శారదా - వివేకానంద-బుద్ధ-శంకర ప్రముఖుల జయంతిమహోత్సవాలు సమర్పవై భవంతో జరిగాయి.

వైజ్ఞానిక కేంద్రంలో పురజనులకు ముఖ్యంగా పిల్లలకు సరళపద్ధతులలో సంస్కృతభాష నేర్పబడుతున్నది. విద్యాపాదకములైన చలన చిత్రాల ప్రదర్శనానికి ఏర్పాట్లు చేయబడ్డాయి. శిశుగ్రంథాలయంలో బొమ్మల పుస్తకాలు చక్క-గ వినియోక్తం అయినాయి. గ్రంథాలయం అభివృద్ధిచేయబడుతున్నది.

వివేకానందహాలులో సాయం వేళలలో భారతరామాయణభాగవతప్రవచనాలు జరుపబడినవి. పురజనులు అత్యధికసంఖ్యాకులు వింటూ వచ్చారు.

గ్రంథాలయంలో ఉన్న పుస్తకాలసంఖ్య 2,345, 6 వార్తాపత్రికలు, 20 ఇతరపత్రికలు ఉచితపఠనాలయంలో పురజనులకు అందజేయబడుతున్నాయి.

ఆంగ్లభాషద్వారా విద్యకంటే ప్రాథమిక పాఠశాల 1958 జనవరిలో ప్రారంభింపబడినది. దానికి ఇప్పుడు పండ్రెండవ సంవత్సరం జరుగుతున్నది. చదువుతున్న పిల్లలసంఖ్య 3124. ఉపాధ్యాయులసంఖ్య 13.

ప్రాంతీయప్రజల వైద్యసహాయమునకై ఉచితహోమియోపాథిక్య వైద్యశాల ప్రారంభించబడినది. అచ్చటి సేవను హోమియోపాథిక్య సేవకసమాజంవారు నిర్వహిస్తున్నారు.

సమావేశాలకు ఉపయోక్తమయ్యే సభాభవననిర్మాణం 1961 లో ప్రారంభింపబడి 1963 జనవరిలో పూర్తిచేయబడింది, అందుకు

కావలసిన నేలను మహారాణిపేటలో రాష్ట్ర ప్రభుత్వమువారు సమర్పించారు.

3-1-1963 తేదీనాడు అప్పడు రాష్ట్రపతిగా నుండిన డాక్టరు సర్వేపల్లి రాధాకృష్ణగారు ఆవిష్కరణోత్సవం చేసి, అప్పడు శ్రీవివేకా నందస్వాముల శతతమజయంతి మహోత్సవాలు దేశ మంతటా జరుగుతుండిన కారణంచేత స్వామిజీ స్మృతికంకితంగా ఆ కట్టడమునకు వివేకానందహాలని పేరుపెట్టారు. ఆ భవనంలో మతివైజ్ఞానికవిద్యాకార్యక్రమాలను నిర్వహించేందుకు తగిన కుర్చీలు బల్లలు వగైరాల ఆవశ్యకత ప్రస్తుతం జరుగుచు ఉంది.

శ్రీశారదబాలవిహారమునకై నిర్మించబడిన భవనం చాలనిదై వర్షడినది. కాబట్టి 40,000 రూపాయలు వెచ్చించి మిషనువారు మరొక భవనమును నిర్మించారు. అందుకు విశాఖ పట్నంలోని లయన్సు క్లబ్బువారు 10,116 రూపాయలు విరాళ మిచ్చారు.

ఆ స్కూలు క్రొత్తకట్టడంమీద 25,000 వ్యయించి మరొక్క అంతస్తు లేపవలె నని మిషనువారు సంకల్పించియున్నారు.

ఈ కేంద్రానికి ఆర్థికాధార మిత్రులయ్యు భక్తులయ్యు ఉదారమహాజనులయ్యు విరాళములే.

ఆశ్రమం వివిధకార్యకలాపాలను నిర్వహించేందుకు కావలసినసహాయాన్ని ఉదారమహాజనులు అందజేస్తారని నమ్ముతున్నాం. ఇక్కడి ప్రస్తుతపు అక్క-ఆలు :-

1. సభాభవనమునకు కుర్చీలు బల్లలు వగైరా రూ. 30,000
2. స్కూలు భవనంమీద క్రొత్త అంతస్తుకు రూ. 25,000
3. గ్రంథాలయ పఠనాలయాలలో పుస్తక పరిశుభ్రపరికరాలకు రూ. 5,000

4. శిశుగ్రంథాలయానికి రూ. 5,000
 5. పరికరసంపన్నమైన పిల్లల ఆటతోటకు రూ. 5,000
 6. ఉచితహోమియోపాథిక్కు వైద్యశాలకు రూ. 10 000
 7. కట్టడముల మరమ్మత్తుకు రూ. 10,000
- ఆశ్రమరవాణావసతులకు రూ. 20,000
- మొత్తము రూ. 1,10,000

వస్తురూపంగాగాని రొక్కరూపంగాగాని లభించు విరాళాలను ఆశ్రమసైక్రటిరీగారు స్వీకరించి కృతజ్ఞతతో రశీదు అందజేస్తారు. వదాన్యులు తమ బంధువులలో ఎవరి పేరిటైన వస్తువిరాళములుగాని భవన భాగనిర్మాణమును గాని జరిపించి వారినామములను చిరస్థాయులుగా చేసికోవచ్చును. విరాళాలు రామకృష్ణ మిషను కేంద్రాలలో దేనికి ఇయ్యబడినను అందుపై పరమానపు సుంక ముండదు.

ఒక విజ్ఞప్తి

పూజ్యశ్రీరామకృష్ణానందస్వామి (శశిమహారాజు) వారి జన్మస్థానమున ఒక గుడి కట్టవలెనని అచట నిత్యపూజకును వార్షికోత్సవమునకును ఒకమూలధననిధి నేర్పఱుపవలెనని సంకల్పించబడినది, పూజ్యశ్రీ శారదానందస్వాముల శిష్యుడైన శ్రీ ఎమ్. ఎన్. కోనారు గారు ఇందుకై 5,000 రూపాయలు విరాళ మిచ్చారు. వారి బంధువే శ్రీ ఎమ్. ఎన్. రాయగారు రూ. 1,000 లు ఇచ్చారు. గుడి నిర్మాణమునకు రూ. 10,000 లు ఖర్చుగును. మూలధనంగా ఉంచుటకు రూ. 20,000 కావలసి ఉంటుంది.

శ్రీరామకృష్ణానందస్వాముల జీవిత విశేషాలు తెలిసినవారు శ్రీరామకృష్ణసంస్థకు అభివృద్ధి చేయడంలో ఆయన ఎంత ప్రాముఖ్యం వహించి యుండినాడో ఎఱుగుదురు. ఈసంస్థకు శశిమహారాజు మాతృస్థానీయుడని శ్రీవివేకానందస్వామి: చెప్పారుకదా. 1886 నుండి 1911 వఱకు శశిమహారాజు జీవితచరిత్ర మన్నా దక్షిణోత్తర భారత దేశములలో రామకృష్ణమిషను చరిత్ర మన్నా ఒక్కటే. శశిమహారాజు నిర్వహించిన సేవల పారమార్థిక వైజ్ఞానికపు విలువలకు ఇప్పుడు నిర్మించిన నెంచిన భవనం తగిన స్మృతిచిహ్నం అవుతుంది. అందఱూ సాయపడి ప్రోత్సహించదగిన ప్రణాళిక ఇది.

భక్తులు శ్రేయోభిలాషులు విరాళము లిత్తురు గాక యని ప్రార్థించుచున్నాము.

శారీశ్వరానందస్వామి,
చెసిడోటు, శ్రీ శ్రీ మాతృమందిరము,
జయరాంబాటీ పోస్టు, బంకురా జిల్లా,
పశ్చిమ బంగాళము.

అశ్రుతర్పణం

అమెరికా సంయుక్తరాష్ట్రాలలో శ్రీ అశోకానందస్వామి మహాసమాధి నొంది రనుట ఎంతయు విషాదకరమైన వార్త. రామకృష్ణ సంస్థ జ్ఞానవయోవృద్ధసన్యాసులలో వారొకరు. 1969 డిసెంబరు 13-వ తేదీనాడు సాన్ఫ్రాన్సిస్కోలో

స్కోలో హృద్రోగముచే మరణించు నప్పటికి ఆయనకు వయస్సు 77. 1920-లోనే ఆయన ఈ సంస్థలో చేరారు. మూడేండ్ల కనంతరం పరమహంసశ్రీరామకృష్ణుని ప్రత్యక్ష శిష్యుల రేణ్సుడైన శ్రీ శివానందస్వామియొద్ద ఈయన సన్న్యాసదీక్ష స్వీకరించారు. అశోకానందస్వామి మదరాసు శ్రీరామకృష్ణమఠముతో సన్నిహితసంబంధంగలవారు. అక్కడ ఏదేండ్ల కాలం అన్ని శాఖలలో ఆయన పనిచేస్తూ వచ్చారు. మదరాసు మఠపురోభివృద్ధియందు తమ జీవితాంతంవఱకు ఆయన ఎంతో అక్కటకలిగియుండినారు. మదరాసునుండి ఆయన మాయవతి అద్వైతాశ్రమానికి బదిలీ అయినారు. 1927 నుండి 1930 వఱకు మూడేండ్ల కాలం ప్రబుద్ధభారతపత్రికకు సంపాదకులుగ నుండినారు.

1932 లో సాన్ఫ్రాన్సిస్కో ఉత్తరకాలిఫోర్నియాలోని వేదాంతసాసైటీకి ఈయన పర్యవేక్షకుడుగ నియమించబడ్డారు. భక్తితో ఈయన నిర్వర్తించిన కృషిద్వారా ఆసాసైటీ ఎంతయు అభివృద్ధి గాంచినది. రెండు శాఖా కేంద్రాలు, ఒక విడిది, ఒక గుడి, పిల్లలకు భానువారాలలో చదువుచెప్పే స్కూలు మొదలగునవి అభివృద్ధి గాంచినవి. స్వామి చక్కని రచయిత, వక్త, యువతీ యువకుల నెండజినో ఆధ్యాత్మిక మార్గానికి మల్లించారు. ఆయన ఆత్మకు శాంతి.

గ్రంథ పరిచయం

అంబుజోదర శతకము
రచయితయు | పాక్షిసానమును విద్యార్థనడూరి విజయరాఘవాచార్యులు, 1/A శ్రీనివాసయ్యంగారువీధి మద్రాసు 833, ఫుటలు 24, వెల 25 పైసలు.

ఇది నల్లభై రెండు ఉత్పలాలతోను అట్లవై చంపకాలతోను 'అంబుజోదరా' అనే మకుటంతోను గ్రథితమైన శతకం. పద్యాలలోని విషయం ప్రాయశఃగా నిందాస్తుతి, ఎత్తిపొడుపు, దాంభికనిరసన, స్వకీయదైన్య

కథనం, ప్రార్థనం. ప్రతివాక్యంలోను సరస చమత్కారసంపద ఉంది. అల్లికలో కృత హస్త స్పష్టం. మధురమైన యీ రచనకు స్వాగతం.

శ్రీవేంకటేశ కతకము

రచయిత యు ప్రాప్తిసాసమున్నూ డాక్టరు ముడుంబ నరసింహాచార్య, ఎమ్. ఏ., పి.హెచ్. డి., 127 వేంకటరంగంపిల్ల వీధి, మద్రాసు 5 పుటలు 39+32. వెల రూపాయి.

వేంకటేశమకుటంతోడి ఆట వెలదుల కతకం యిది. రచయిత దీన్ని కతక మని కావ్యమని (చూ. ఉపో. పుట 38) కూడా నిర్దేశించి ఉత్తమకావ్యాలను ముద్రించుచు నవ్యరీతిలో ముద్రించుచున్నారు. గ్రంథ పు విలువను పరిల్లజేసే అధోజ్ఞాపికలు పుటలలో ఉన్నాయి. శ్రీనివాసవిభూతి అను పేర ఉన్న ఉపోద్ఘాతం

బహువిషయసంపన్నం. స్తుతిపరములుగాను నిందాస్తుతిపరములుగాను అవతారప్రశస్తి పరములుగాను ప్రార్థనాపరముగాను ఉన్న యీ నూఱుపద్యాలలో ధారాసంపద ఉంది. స్తుతిలో ఏపద్యాని కాపద్యమే స్వతంత్రంగా కైకొనబడుతగును కాబట్టి 19-37 పద్యాల ఆశయాలు పరస్పరవిరుద్ధాలు అని తలంప వలసింది లేదు. విరామచిహ్నాల వాడకం ఆంగ్ల విద్వదుపజ్జకమైనా, రామకృష్ణప్రభలో ఇది తొలుత ముద్రితమైనప్పుడు విరామ చిహ్నాలు విహితక్రమంలో నెలకొల్పబడి ఉన్నా, తత్రు-మొల్లంఘనంగా 'ఇంక సిద్ధి యెట్లు? వేంకటేశ!' 'హంకతిరుగు డేల? వేంకటేశ!' ఇత్యాదివాక్యాలలో వాక్యాల తంలో చుక్కానంలో ఉంచవలసిన ప్రశ్నార్థకచిహ్నాన్ని వాక్యమధ్యంలో వేయడం అపూర్వతను సమకూర్చే విశేషం.

ప్రభాకర్

SRI RAMAKRISHNA PRABHA

Statement about ownership and other particulars about *Sri Ramakrishna Prabha* (according to Form IV, Rule 8, circulated by the Registrar of Newspapers for India.)

- | | | | |
|---|-----|-----|--|
| 1. Place of Publication | ... | ... | Sri Ramakrishna Math, Mylapore, Madras-4, |
| 2. Periodicity of its Publication | ... | ... | Monthly. |
| 3. Printer's Name | ... | ... | M. Balasundaram. |
| Nationality | ... | ... | Indian. |
| Address | ... | ... | Freedom Press, 138, T. H. Road, Madras-21. |
| 4. Publisher's Name | ... | ... | Swami Hirananda. |
| Nationality | ... | ... | Indian. |
| Address | ... | ... | Sri Ramakrishna Math, Mylapore-4. |
| 5. Editors' Names | ... | ... | Swami Hirananda and |
| | | | Prof. N. Bhaktavatsalam, M.A., B.O.L. |
| Nationality | ... | ... | Indian. |
| Address | ... | ... | Sri Ramakrishna Math, Mylapore, Madras-4. |
| 6. Names and address of individuals who own the newspaper and partners or shareholders holding more than 1% of the total capital. | | | Sri Ramakrishna Math, Mylapore, Madras-4. |

I, Swami Hirananda, hereby declare that the particulars given above are true to the best of my knowledge and belief.

Date: 15-3-1970.

Signature of the Publisher,
(Sd.) SWAMI HIRANANDA.

భక్తియోగము

అనువాదకలు :

శ్రీ చిరంతనానందస్వాములవారు

ఆధునికుల చిత్తము నాకర్షించురీతిని, అమోఘువచనములతో, విమర్శకదృష్టితో, శాస్త్రప్రమాణములతో భక్తితత్త్వమును శ్రీ వివేకానందస్వాములవా రిందు విపులముగా ప్రదర్శించి యున్నారు. మూలగ్రంథములలోని ప్రమాణవచనములును వానికి టిప్పణములును సులభమైనవియందు వ్రాయబడి యున్నవి.

121+4 పుటలు

ఆముద్ర కూర్పు

వెల : రూ. 1.50

కర్మయోగము

అనువాదకలు :

శ్రీ చిరంతనానందస్వాములవారు

ఇందు శ్రీ వివేకానందస్వాములవారు కర్మయోగతత్త్వము సరిటిపండ్లాల్చినరీతిని విశదీకరించియున్నారు. కర్మమెట్లు మోక్షసాధనమో స్పష్టీకరించియున్నారు. కర్మయోగరహస్యము నెఱుగగోరు జిజ్ఞాసువుల కిది కల్పతరువు.

146+8 పుటలు

ఏడవ కూర్పు

వెల : రూ. 1.50

ఇట్లు వ్రాయుడు : మేనేజరు, శ్రీ రామకృష్ణమఠము, మైలాపూరు, మద్రాసు-4

వంటచే

ంచండి

నిజంగా భారత క
బిల్లును, ఈ అవకాశాన్ని
ఈ కారణం వల్లనే పట్ట
కొనుచున్నారే. భారత
సాహిత్య చరిత్రను పట్ట

కల్పించును. మురియు భారతాన్ని,
అంతే భారతాన్ని, కట్టి గో భారతాన్ని ముందు
ఒకే భారతాన్ని ముందుగా ముందుగా. ఈ భారత
భారతాన్ని కట్టి, నీల భారత సారాంశాన్ని,
భారతాన్ని.

- మొదటి, దుమ్ము పుండే, మొదటి
పట్టాను, ముందుగా లేవనెత్తు
- భారతాన్ని చాలా చక్కగా, పూర్తిగా
సూర్యుడితో మొదటి
- తెలియగా ఎక్కడికి పోత
అక్కడికి తిరిగివెళ్ళవచ్చు



ఖాస్ జనతా

కిరొసిన్ కుక్కర్

హేమా యుకోయ్

చిత్తూరు.
డిరియంబల్ మోటల్ ఆంధ్రప్రదేశ్ ప్రైవేట్ లిమిటెడ్

67, బిపిన్ బహారి గంగూలీ స్ట్రీట్, కలకత్తా 12.

KALPANA O. M. 15 TE

శ్రీ శారదా ప్రసంగములు

అనువాదకులు :

కీ. శే. వెదురుమూడి వేంకటకృష్ణరావుగారు, బి. ఏ.

రామకృష్ణుని సహధర్మచారిణియు, ఆదర్శసతియు, ఆదర్శమోగినియు, ఆదర్శ మాతయు నగు శ్రీ శారదాదేవి భక్తులతో నొనర్చిన దివ్యసంభాషణలు ! తేటతెలుగున రచింపబడియున్నవి.

346 పుటలు

(తృతీయ ముద్రణము)

వెల : రూ. 3-00

అనుష్ఠాన వేదాంతము

అనువాదకులు : కీ॥ శే॥ తత్త్వానందస్వాములవారు

ప్రపంచమున వివిధరంగములందు విహరించువారికి వేదాంతమెటుల అనుష్ఠాన యోగ్యమో కండ్లకుగట్టినటుల వివేకానందస్వాములవా రీ యుపన్యాసములందు స్పష్టీకరించి యున్నారు.

(129+6 పుటలు)

తృతీయ ముద్రణము

వెల : రూ. 1-25

సూతన ముద్రణము

ఇప్పుడే వెలువడినది :

“భారతయువజనులారా!”

అనువాదకులు :

కీ. శే. తత్త్వానందస్వాములవారు

భారతయువజనులను ప్రబోధించి శ్రీ వివేకానందస్వాములవా రొసగిన ఉపన్యాసముల సంపుటికరణము ! ఒక్కొక్క ఉపన్యాసము భావగాంభీర్యము గలిగి యలరారుచున్నది.

274 పుటలు

దివ్యమగు ద్వితీయ ముద్రణము :

వెల : రూ. 3-00

అడ్రెసు : మేనేజరు, శ్రీ రామకృష్ణమఠము, మైలాపూరు, మద్రాసు - 4

శ్రీ రామకృష్ణ బోధామృతము

అనువాదకులు :

శ్రీ చిరంతనానందస్వామి

పరిశోధితమగు 1121 మహోపదేశములతో, సంగ్రహ జీవితముతో నలరారుచున్నది.

జీవుడు : సంసారము; మాయ, గ్రంథములు : గ్రంథులు, బాధగురువులు : బోధగురువులు, లాకికులు : వారి ధోరణులు, ఆత్మోన్నతి : సాధకులు : వారి యాదర్శములు, పారమార్థిక జీవనమునకు సదుపాయములు, సర్వమతసామరస్యము, జీవుడు : దేవుడు, జ్ఞానము : భక్తి : కర్మము, బ్రహ్మతత్త్వము, సూక్తులు : నీతికథలు మున్నగు అంశము లిందు తెలు తెల్లముగ పసిబిడ్డల కయిన నవగాహన కాగల ఉపమానములతో వివరింపబడియున్నది.

...ఈ గ్రంథం చదువుతూంటే ఒక్క ఐహికానికీ, ఒక్క ఆముష్మికానికీ కాక, రెంటికీ సంబంధించిన సూక్ష్మాలూ, రహస్యాలూ, కీలకాలూ చక్కగా అరటి పండ్లాల్సి చీలిపో వెట్టినట్లు ఉంటువి... —ఆంధ్రప్రత్తిక

540 పుటలు ప్రజ్వలమగు పంచమ ముద్రణము : వెల : అట్టబైండు : రూ. 4-50
క్యాలికో : రూ. 5-50

శ్రీ రామకృష్ణోపనిషత్తు

తమిళ రచయితలు :

శ్రీ చక్రవర్తి రాజగోపాలాచార్యులుగారు

ఆంధ్రానువాదకులు :

గౌ॥ న్యాయమూర్తి శ్రీ ప్రత్తిపాటి సత్యనారాయణరావుగారు

శ్రీరామకృష్ణదేవుని దివ్యోపదేశవాక్యము లాధారముగాగొని, వానిని విరివిపఱచి, తమ పాఠభావము లెన్నియోచేర్చి, ఆ సమష్టిసంతయు శ్రీరామకృష్ణభాషితముగా, మనోహరకథారూపముగను, సంభాషణరూపముగను మార్చి, తమిళభాషలో రచింపబడిన జనాకర్షకగ్రంథము. ఇంగ్లీషు, మరాఠీ, బెంగాలీ, గుజరాతీ, హిందీభాషలలోని కిష్టికీ అనువదింపబడి అపారవ్యాప్తినొందినది. ఆ గ్రంథమున కిది చక్కని ఆంధ్రీకరణము.

128 పుటలు

వెల : రూ. 1-25

అడ్రెసు : మేనేజరు, శ్రీ రామకృష్ణమఠము, మైలాపూరు, మద్రాసు - 4

జాన యోగము

అనువాదకులు :

కీ. శే. కందుకూరు మల్లికార్జునంగారు, బి. ఏ.

అద్వైతజ్ఞానము “సిద్ధులకు, బద్ధులకు, స్త్రీకు, పురుషులకు, శిశువులకు, పండితులకు, పామరులకు — అదక్షిణిని సమానాధికారముగల సామ్యము” కావలెనని శ్రీ వివేకానంద స్వామిలే యిందు పలికియున్నారు. అందుల కనుగుణముగ విషయ విన్యాసముతో శ్రీ స్వామివా రీ యుపన్యాసముల కావించియున్నారు. ఈ గ్రంథము సరళమధుర భాషయందు ఆంగ్లీకరింపబడి యున్నది.

(480+8) పుటలు

రెండవ కూర్పు

వెల : రూ. 4-00

నూతన ముద్రణము :

ఇప్పుడే వెలువడినది :

రాజయోగము

అనువాదకులు :

శ్రీ చిరంతనానందస్వామి

ఇందు ప్రథమభాగము శ్రీ వివేకానందస్వామిలవారు న్యూయార్కు పట్టణములో కావించిన వివిధోపన్యాసములు. ద్వితీయ భాగము - రాజయోగమునకు ప్రమాణములయిన శాతంజలయోగసూత్రముల విపుల వివరణము. చాతకల కిది రాజయోగదర్శణమే.

(320+8 పుటలు)

ఆఱవ కూర్పు

వెల : రూ. 2-50

అడ్రెసు : మేనేజరు, శ్రీరామకృష్ణమఠము, మైలాపూరు, మద్రాసు-4

సంపాదకులు : శ్రీ హీరానందస్వామి, శ్రీ శేలటూరి భక్తవత్సలము.

శ్రీ ఎస్. బాలసుందరంగారాజు శ్రీధర్ (పెన్), (మద్రాసు-21) న ముద్రింపబడి,
శ్రీ హీరానందస్వామిచే శ్రీ రామకృష్ణమఠము (మైలాపూరు) నుండి ప్రచురింపబడినది.